

हिन्दुस्तानी एकेडेमी, पुस्तकालय
इलाहाबाद

वर्ग संख्या.....

पुस्तक संख्या.....

क्रम संख्या.....

८३५

جنگل کی بھلی کہانی

۱۳۴۱ھ
۱۹۲۲ء
زلفی

آدمی کا بچہ بے پھیرلوں میں پرورش پائی

از

محمد عنایت اللہ بی اے

(بار دوم)

پاکستان میں ممتاز شاعرانہ

اسٹیٹ پریس علی گڑھ میں طبع ہوا ۱۹۱۵ء

پرنٹنگ ہاؤس علی گڑھ میں طبع ہوئی

بچوں کے واسطے مفید اور دلچسپ قصے

(جو بک ڈپو کالج علیگڑھ سے مل سکتے ہیں)

- نفس لقصص الحکایات - جس میں نہایت سلیس اردو میں قرآن مجید کے قصے مع عمدہ عمدہ حکایات کے جمع کئے گئے ہیں قیمت ۶/-
- چند پسند - مصنف مولانا مولوی نذیر احمد صاحب ایل ایل ڈی - دہلوی جو مسلمان بچوں کے لئے مفید اخلاقی مذہبی مضامین کا مجموعہ اسم باہمی ہے بچوں کو اس کا پڑھنا ضروری ہے - قیمت ۴/-
- منتخب الحکایات - مصنف مولوی نذیر احمد صاحب ایل ایل ڈی جو با محاورہ اردو زبان میں (۷۷) ستر سترچیدہ حکایتیں مع اخلاقی نتیجوں کے بچوں کی تعلیم کے لئے نہایت مفید ہے - قیمت ۴/-
- امتیاز بچپن - یعنی ننھے بچوں کے واسطے ۲۵ بالتصویر کہانیاں قیمت ۴/-
- حکایات عجیب - اس کتاب میں چھوٹی چھوٹی کہانیاں درج ہیں، او اردو با محاورہ اور عام فہم مضمون نہایت دلچسپ جس کے پڑھنے سے خود بخود ہنسی آتی ہے - بچوں کے پڑھنے کے لئے نہایت موزوں ہے - قیمت ۴/-
- مصباح الادب - اس کتاب میں بھی نہایت مفید و نتیجہ خیز حکایات درج ہیں جو بچوں و طالب علموں کے واسطے بہت دلچسپ ہیں قیمت ۴/-

بسم اللہ الرحمن الرحیم

دیباچہ

نوجوان احباب کی خدمت میں گزارش ہو کہ آپ میں بعض تو وہ ہیں جن کو خود کچھ لکھنے کا شوق ہو۔ یہ احباب تو کسی دوسرے کے لکھے کو پڑھنا عذاب بلکہ عذاب بھی بدتر سمجھتے ہیں۔

بعض دوست ایسے ہیں جنہوں نے ایک خاص مذاق سخن پیدا کر لیا ہے۔ اسکے ایسے ہی پابند ہیں جیسے کوئی اپنے مذہب کا پابند ہو۔ نئی تصانیف سے بالعموم اور انگریزی ترجموں سے بالخصوص انکو نفرت ہی نہیں بلکہ ایک قسم کی عداوت ہے۔ انکی طبیعتیں نہایت نازک ہیں جیسے سونے چاندی کے ورق ہوتے ہیں کہ جہاں ذرا سی ہوا لگی اور وہ ٹوٹے۔ اگر کوئی مبتدی اگر خود انھوں نے ابھی تک کچھ شروع نہ کیا ہو کچھ لکھ کر انکو منانے بٹھاتا ہے تو انکا جی بیٹھنے لگتا ہے۔ قلب کی حرکت بگڑ جاتی ہے۔ دل میں کہتے ہیں کہ یہ کمبخت کر کر کر رہی روٹی کے نوالے بنانا کہ ہمیں کھلانے کو کہاں سے آن مرا۔ اگر خدا نخواستہ کہیں کسی محاورہ میں غلطی کی یا

کوئی متروک لفظ نادانستہ استعمال کر گیا یا کہیں کے تاکلی کی ترکیب میں الجھن پڑ گئی تو بس لکھنے والا قابلِ وار ٹھہرا۔ نہایت تلاش و جستجو سے کوئی ذکر ایسا پھیر دیا کہ پڑھنے والا خاموش ہو گیا۔ یہ دوست اپنے اخلاق کو اتنی وسعت نہیں دیتے کہ دوسرے کی حماقتوں کو سننے میں اپنا وقت غرضاً ضائع کریں گو اس وقت غریب کا کوئی اور مصرف بھی اُس وقت نہ نکلتا ہو۔ انکے نزدیک کسی کی بات کو سننا یا بخل ہی جسکو سخاوت پر ترجیح دینا آسان ہے۔ یہاں تک تو کسی مضمون کو مصنف کی زبانی سننے کا حال ہوا۔ رہا کتاب کا پڑھنا تو وہ بہت آسان ہے۔ کیونکہ کتاب کی قیمت پڑھنے کی مصیبت سے سبکدوش کر دیتی ہے۔

بعض اصحاب انگریزی داں ہیں۔ انکے دربار میں فرشتوں کے بھی پر جلتے ہیں۔ ان صاحبوں کے نزدیک اُردو کو کتاب پڑھنے میں اگر ذلت نہیں ہے تو خفت میں تو ہرگز کلام نہیں۔ اسکے علاوہ ان غریبوں کو وقت کی قلت روپیہ کی کمی سے بھی زیادہ خوار رکھتی ہے۔ گھڑیاں سب کے پاس ہوتی ہیں۔ مگر وقت کسی کے پاس نہیں نکلتا۔ بالخصوص حالتِ بیکاری میں۔ ایسے دوستوں سے متوقع ہوتا کہ وہ کسی اُردو کتاب کو پڑھنے کے اوّل درجہ کی گستاخی ہے۔ انگریزی زبان کا علم مستعد ہی وہ کافی ہے کہ اُردو زبان کوئی چیز نہیں۔ اس بحث کو زیادہ طول نہیں دے سکتا کیونکہ میرے پاس بھی وقت بہت کم ہے۔

بعض دوست مگر معدودے چند وہ ہیں جن کو ہر قسم کے لٹریچر میں ایک

لطف حاصل ہوتا ہے۔ وہ سخن شناسی کو طبیعت کا جو ہر جھٹے ہیں۔ اور اگر کمی ہوتی
 ہو تو اسکو سیکھ کر بہ فہم کی تحریر کو پڑھنے کا مادہ پیدا کر لیتے ہیں۔ لیکن ان میں یہ وصف
 ہوتا ہے کہ جہاں کسی کے منہ سے کوئی اچھی بات سُنی یا کسی کتاب میں اچھا فقرہ لکھا
 پھر اس خیال میں کہ ہم اس سے بہتر کہہ سکتے ہیں ایسے محو ہو جاتے ہیں کہ پہرہ
 انکی طبیعت غیر حاضر رہتی ہے۔ اور سننا یا پڑھنا بالاسے طاق ہو جاتا ہے۔
 غرض مجبواً ان تمام دوستوں میں کسی سے بھی توقع نہیں کہ وہ اس قصے کو
 پڑھیں گے اور نہ اُنکے نہ پڑھنے سے کوئی نتیجہ مرتب ہوتا ہے۔ اگر کسی کا ہنسنے کو
 جی نہ چاہے تو کیوں ہنسنے۔

لیکن اگر مفت نذر ہونیکے بعد اتفاق سے اس قصے کو پڑھنے کی نوبت
 آئے تو میرے اعتبار پر اتنا ضرورتین فرمائیں کہ یہ ترجمہ نہیں ہے۔ اگر ترجمہ اول
 تصنیف کے پیچ میں یا اسکی حد سے باہر کوئی خیر تصنیف سے بھی زیادہ خونِ جگر
 کی پیٹنے والی ہو تو وہ یہ تحریر پڑھ کر ڈیڑھ کیلنگ صاحب کی مشہور کتاب
 جگمل مکب کی یہ پہلی کہانی ہے۔ قصہ کے اکثر حصوں کو بار بار پڑھ کر مطلب کو
 ذہن میں لایا ہوں اور اصل کتاب بند کر کے طرزِ تقریر اور اندازِ بیان میں
 اُردو زبان کی رعایتیں کر کے مطالب کو لکھا ہے۔ اگر اُسکو بھی آپ اور ترجموں
 میں شامل کریں تو خیر۔ واسے بر حالِ من۔

اس قصے سے نہ کوئی اخلاقی نتیجہ نکلتا ہے نہ کسی قسم کی صحیح معلومات

پیدا ہوتی ہے۔ محض لڑکوں کے ہنسانے اور اُنکا ذہن تیز کرنے اور تصور
کو بڑھانے کے لئے جانوروں کی کمائی نئے پیرایہ میں لکھی گئی ہے۔

ع-۱

۱۰ ستمبر ۱۹۰۱ء

بِسْمِ اللّٰهِ الرَّحْمٰنِ الرَّحِیْمِ

آدمی کا بچہ اور اُس کے بھائی بھیریے (سیونی کا جنگل)

سیونی کی پھاڑیاں چاروں طرف سُنان کھڑی تھیں۔ دن بھر بڑے
زور کی گرمی پڑی تھی۔ سورج ڈوب کر اندھیرا ہونے کو تھا کہ ایک بھیریہ
دن بھر کی نیند لے کر چونکا۔ سر اٹھاتے ہی دو چار جگہ سے پوستین کو چاٹا۔
دانتوں سے دُم کھجائی، پھر اٹھ کر ایک لمبی چوڑی انگڑائی لی اور ایک ایک
پاؤں بڑھا کر نیچے چٹھائے تاکہ ناخنوں سے نیند کا خار دور ہو۔ پاس ہی ایک
چوڑے سے پتھر پر گھر والی کچھ سوتی کچھ جاگتی چار موٹے تازے ننھے ننھے
بچوں کو کلیجے سے لگائے ایک طرف تھننی دوسری طرف دُم کمان کی
صورت پڑی تھی۔ بچے خوب جھل جھل کر رہے تھے۔ قوں قوں کر کے ایک
ایک گدگد کرتا تھا اور دو چار لڑکھیاں کھا کر پھریاں کے سینے سے جا چمٹتا
تھا۔ جنگل میں اندھیرا بڑھتا جاتا تھا کہ اتنے میں چاند کی روشنی تیز ہوئی اور

بہت میں بھی جہاں یہ سارا کنبہ رہتا تھا اُجالا ہو گیا۔ بھیڑ یا ہوشیار تو ہو ہی چکا تھا چاندنی دیکھتے ہی غُرایا اور زور سے چھنیک کر بولا۔ ”اٹھ یا رہن باسی شکار کا وقت آچھونچا۔ روزی کی فکر کر، یہ لکڑ چاہتا تھا کہ بھٹ بھٹ کر پہاڑ کے نیچے اُترے کہ گھر کی دہلیز پر جھاڑو کی سی پرچھائیں دکھائی دی اور سفید سفید دانت اندھیرے میں پورے نظر نہ آئے تھے کہ آواز آئی ”عمر و دولت زیادہ فرزند نہیں۔ دانتوں میں تیزی پنچوں میں قوت رات دن شکار ماریں کہ ہم بھوکوں کا بھی سا بھار ہے۔“

یہ جھٹ پٹے کے بھکاری میاں گیدڑ تھے۔ چونکہ فضلہ نوشی آپ کا شیوہ تھا اس لئے سارے جنگل میں طبائی کے نام سے مشہور ہو گئے تھے ویسے بھی رکابی مذہب رکھتے تھے۔ ادھر کی بات ادھر لگا کر فساد ڈلوادینا ان کے نزدیک کوئی بات نہ تھی۔ رات دن پھلیاں کھانے کے علاوہ گاؤں گاؤں چکر لگاتے تھے اور گُڑیوں پر جو کچھ ملتا تھا بے تکلف نوش کر جاتے تھے۔ بھوکے ایسے سچے تھے کہ گوشت پوست تو درکنار پٹھے پرانے چٹھے تک پُوح پُوح کر پیٹ میں بھر لیتے تھے۔ سوکھے چمڑے اور پُرانی جوتیوں کا تو کیا ذکر ہے۔ غرض اسی کھانے پینے کی بے احتیاطی نے ان کو بھیڑیوں کی قوم میں جو ذات کے اونچے اور گھرانے کے سب میں

بڑے ہیں سخت ذلیل و خوار کر دیا تھا۔ اور پھر اس خوش اوقاتی پر ایک طرف
 یہ اور تھا کہ کبھی کبھی پاگل ہو جاتے تھے۔ اور خدادادہ دن نہ دکھائے کہ
 میاں طباطبائی کا دل اُلٹے۔ سارا جنگل نمونہ محشر ہو جاتا ہے۔ پھر ان کو کس کا
 محافظ۔ کس کی شرم۔ دم سیدھی کے جنگل میں دوڑتے پھرتے ہیں اور
 جو ملتا ہے اُس کو کاٹ کھاتے ہیں اور جو اپنا درجہ ہوتا ہے وہی دوسرا
 کا درجہ کرتے ہیں۔ اس لئے جنگل والوں کو ان سے نفرت ہی نہیں ہے
 بلکہ جان کا خوف بھی رہتا ہے کہ خدا جانے کس وقت پاگل ہو جاویں
 بھیڑیے تو بھیڑیے شیر تک کا یہ حال ہے کہ ہاں ان حضرت کی فائزگی
 کا حال مٹا اور ڈر کے مارے کہیں دبک کر بیٹھ رہا سچ یہ ہے کہ بن بانیوں
 میں دیوانگی سے بڑھ کر کوئی عیب نہیں اور یہ عیب اگر ہے تو میان طباطبائی
 میں سے سوا ہے۔ ان ہی سے شروع ہوتا ہے اور ختم خدا جانے کس کس پر ہوتا
 بھیڑیا گیدڑ کی دعائیں سن کر ٹھٹک گیا اور بے لطف ہو کر بولا۔
 ”میاں طباطبائی تم آتے بھی ہو تو ایسا وقت نکال کر آتے ہو کہ کھانے کے
 نام کا بھورا تک نہ بچلے بھلا اس وقت کیا رکھا ہے تمہیں یقین کیونکر آئے۔
 اندر آ کر خود دیکھ لو“

یہ سن کر طباطبائی پھر دعائیں دینے لگے اور بولے ”حضور جو کچھ فرمائیں

بجا ہے۔ اس وقت سرکار کے لائق خاصہ میں کچھ نہ ہو گا۔ مگر ہم بھوکے
 فاقہ کشوں کو تو چھوڑی ہڈیاں بھی تازے شکار سے بڑھکر ہیں۔ کیسے ذرات
 کو اس سے کیا کہ سامنے کیا آیا۔ جو مل گیا پیٹ بھرنے سے کام۔ یہ کسکر
 میاں گیدڑ بھٹ میں داخل ہوئے۔ دور کو نہ میں رات کی بچی کھچی بہن
 کی ران پڑی تھی۔ گوشت برے نام تھا۔ نری ہڈی ہی ہڈی باقی تھی۔
 پیٹ میں آگ تو لگ ہی رہی تھی بہت خوش ہوئے۔ دبے پاؤں آگے
 بڑھے اور دو زانو بیٹھ اگلے پنجوں اور دانتوں میں ہڈی پکڑنے لے لیکر
 چھوڑنے لگے۔

جب ہڈی کو چاٹ چوٹ ٹھکینی بنا دیا تو دو چار چٹخارے بھر کر بھڑکیے
 کی بیوی سے کہنے لگے ”مائی صاحبہ! اللہ آپ کا بھلا کرے۔ اس وقت
 بڑا سہارا ہو گیا۔ خدا جانے کتنے در مانگنا پڑتا۔ اوہو! یہ تو میں نے دیکھا ہی
 نہ تھا۔ ماشاء اللہ ایک چھوڑ چار چار ہیں۔ اور پھر کیسے موٹے تازے نرم نرم
 ہیں۔ بچوں کو دیکھتے ہی میاں طبانی کے منہ میں پانی بھر آیا۔ اللہ عمر دے
 ابھی تو دودھ پیتی جا رہی ہیں۔ جب کچلیاں نکل آئیں گی ہاتھ پاؤں میں جان
 آجائیں گی تو ان کی بہار دیکھے گا۔ گبرو جوان ہو کر جاڑے گرمی کچھلے پرے
 جب روند میں نکلا کر نیلے تو شیر کے ٹکڑے اڑا دینگے چہرے تو ملاحظہ

ہوں کیسے صیل ہیں۔ آنکھوں کی چمک۔ خف میری نظر،
 گیدڑیہ تو جانتا ہی تھا کہ بچوں کے منہ پر بچوں کی تعریف اچھی نہیں ہوتی
 دوسراں باب کو نظر گذرکا بھی ڈر رہتا ہے مگر خصلت کو کیا کرتا جب
 دیکھا کہ میاں بیوی کو یہ تعریف ناگوار گزری تو دل ہی دل میں خوش ہوا۔
 کچھ دیر دم سمیٹے، بچوں پر سر جھکائے خاموش بیٹھا سوچتا رہا کہ کوئی تازی خبر
 سنا کر نیا شکوفہ کھلائے کہ اتنے میں کچھ یاد آیا اور بھڑیے سے مخاطب ہو کر بولا۔
 ”آپنے تو شاید نہ سنا ہو گا۔ شیر خاں صاحب نے فی الحال اپنا شکار گاہ
 تبدیل کر دیا ہے۔ کل شب کو خدمت میں حاضر ہوا تو فرمانے لگے کہ اس
 چاند چاند صرف سیونی کی پہاڑیوں میں شکار کھیلا جائے گا۔“
 شیر خاں نام کو تو خیر شیر تھے مگر اصل میں ایک لنگڑے بد طبیعت بد
 جانور تھے جو یہاں سے دس کوس کے فاصلے پر بان لنگا کے کنارے
 ایک سوکھے نالے میں رہا کرتے تھے۔ پیدائشی لنگ رکھنے کی وجہ سے
 اکثر تین ٹانگوں پر چلتے تھے۔ اس لئے جنگل میں بالعموم وہ حقارت
 اور نفرت کی نظر سے دیکھے جاتے تھے۔

یہ خبر سنتے ہی بھڑیا ناخوش ہو کر بولا ”یہ تو فرمایئے کہ آپ کے آقائے
 نامدار کوجن کے آپ خانہ زاد ہیں کہیں آپ کی طرح کوئی سودا تو نہیں اٹھا

بھلا یہ تو فرمائیں کہ جھگڑ کا وہ کون سا قانون اور ضابطہ ہے کہ بغیر اطلاع کے
 کوئی درندہ اپنے شکار کی جگہ تبدیل کر سکے۔ یہاں تشریف لائے تو سوائے
 اس کے کیا ہو گا کہ کوسوں تک شکار ہو شیار ہو جائیگا اور مصیبت ہم پر آنگی
 جن کو فقط اپنا ہی سپٹ پالنا نہیں ہے بلکہ بوی بچوں کا بھی ساتھ رکھتے ہیں
 بھیڑیے کی بات پوری ختم نہ ہوئی تھی کہ گھر والی پڑے ہی پڑے
 جل کر خاک ہو گئیں اور بگڑ کر بولیں: "اے ہے سچ ہے۔ اس موئے
 شیر خاں کی ماں اس کو لنگڑا لنگڑا یو نہیں کہا کرتی تھی۔ یہ مو اتو ختم کا
 عیبی ہے۔ شکار کو وہ کیا جانے کس چڑیا کا نام ہے۔ ادھ موئی گائے
 بھینسوں کے سوا ہم نے تو نہیں سنا کہ اس بے ایمان کو کچھ بھی ہاتھ لگا ہو
 اور اب مو ابے غیرت اس جو گا بھی نہیں رہا ہو گا۔ گاؤں کے اہل چھپے
 پڑے ہونگے جو یہاں جان بچانے آیا ہے۔ خود تو فاقے مرجھا اور اب ہم کو
 بھوکا مارے گا۔ اور جو یہاں بھی دشمنوں نے کھوج لگا کر ہانکا ڈال دیا اور
 اس کھر سا کی سوکھی گھاس میں آگ لگا دی تو یہ موزی تو کیس دفعہ دفا
 ہو جائے گا۔ ہم ان بچوں کو لیکر کہاں غارت ہونگے۔ اے ہے۔ اس
 جو انا مرگ شیر خاں نے اس کا ستیا ناس جائے ہمارے ساتھ تو جب کیا
 ایسا ہی سلوک کیا۔ اور اس نمک حرام گیدڑ کو تو دیکھو۔ اسے موت لیجائے

ہیں خبریں سنانے آیا ہے۔ شیر خاں کے سامنے کچھ منہ سے نہ پھوٹا۔ آخر
ہمارا نمک بھی تو کھایا تھا،

میاں طباطبی یہ تیز باتیں سنتے ہی دم دبا کر بھاگنے کو تیار ہو گئے مگر
سوچے کہ کوئی نشانہ خالی نہ جاوے۔ فرمانے لگے: ”پھر اگر ارشاد ہو تو
اس سلوک کا حال شیر خاں صاحب کی خدمت میں گزارش کروں“
بھڑیا گیدڑ کی فطرت کو مار گیا اور ایک دفعہ ہی بھپک کر بولا۔
”دور ہو مودی جس کا غلام ہے اُسی کی خوشامد کر۔ آج کے شکار کا تو
ناس کھو دیا اور کیا چاہتا ہے“

اتنا سنتے ہی میاں طباطبی ایک چھلانگ میں بھٹ سے باہر آئے
اور یہ کہتے ہوئے نوک دم بھاگے: ”بہت خوب بہت خوب۔ بندہ ر
خود ہی سُن لیجئے۔ وہ ندی کے کنارے جھاڑیوں میں شیر خاں آن پھنچے،“
بھڑیے نے جھٹ دونوں کان اونچے کر لئے اور غور سے سنا
شروع کیا۔ پہاڑ کے نیچے جہاں گھاٹی میں ندی بہتی تھی غُرانے کی آواز
آئی۔ آوازیں ایسی گرج تھی جس سے معلوم ہوتا تھا کہ حالت بہت غصیلو
غضب کی ہے اور اس بات کی مطلق پروا نہیں ہے کہ کوئی سنتا ہے
یا نہیں۔ بھڑیا۔ اتنا سنتے ہی گھروالی سے کہنے لگا: ”سنتی ہو۔ اس احمق

کو۔ شروع رات کا تو شکار ہے اور آوازیں کس بلا کی تیزی سے۔ بیوقوف
سمجھتا ہے کہ ہمارے جنگل کے ہرن اور پارے بھی بان گنگا کی مرل گائے
بھینسیں ہیں۔ آنکھوں کی اندھی کانوں کی بہری جن کو سوائے چرنے کے
کسی بات کا ہوش نہیں۔

بھیڑیے کی بیوی بولی۔ ”واہ آپ بھی خوب سمجھے۔ کس کا ہرن اور کس کا
پارہ آدھی کا شکار ہو رہا ہے۔ ذرا غور سے سُنو“ بھیڑیے کی جو رویہ
کتنی ہی تھی کہ آواز کی کیفیت بدل گئی اور اُس کی گونج ایسی تیز ہوئی
کہ سارے جنگل میں سما گئی۔ یہ وہ قیامت کی آواز ہے جو بیسیوں کو موت
کا لقمہ بنا دیتی ہے۔ بھولے بھٹکے مسافر۔ غریب لکڑہارے اور نجارے
جن کی منزل شام سے پہلے ختم نہیں ہوتی تھک کر جنگل ہی میں پڑتے
ہیں۔ یہ آواز ان کو گہری نیند سے جگا کر بدحواس کر دیتی ہے اور وہ
اکثر جان بچانے کے لئے اُسی طرف بھاگتے ہیں جدھر اس موت کا منہ
ہوتا ہے۔

بھیڑیا بیوی کی بات سن کر بہت تاسف اور غصہ سے بولا۔ ”اے توفیق اللہ
کیا گنگا کے کنارے کیڑے مکوڑے مرے مینڈک سڑی مچھلیاں پیٹ
کو نہیں ملتیں کہ اب اس بد بخت نے آدمیوں کو مار مار کر کھانا شروع

کیا ہے۔ اور وہ بھی ہمارے جنگل میں۔“

بیٹرسے کا یہ خیال کچھ بے جا نہ تھا کیونکہ انسان کی طرح جنگل کے رہنے والوں میں بھی ایک قانون جاری تھا یہ قانون بن پوتھی کے نام سے مشہور تھا اور تمام درندے چرند و پرند اُس کے پابند تھے اس کا دریافت کرنا تو ذرا مشکل ہے کہ یہ قانون کی کتاب کن وقتوں سے جاری تھی مگر یہ سب جانتے تھے کہ اُس میں کوئی بات بغیر دلیل اور ثبوت کے بیان نہیں کی گئی ہے۔ مختصر یہ کہ بن کی پوتھی میں بار بار حکم دیا گیا تھا کہ کوئی درندہ انسان کو قتل نہ کرے صرف ایک صورت مستثنیٰ بیان ہوئی تھی اور وہ یہ تھی کہ جب کوئی ماں یا باپ اپنے بچوں کو شکار کے کرتب سکھاتا ہو اور محض تعلیم کی غرض سے مثلاً انسان کو شکار کر ڈالے تو مضائقہ نہیں مگر اس کے ساتھ یہ شرط بھی لگا دی گئی تھی کہ اس قسم کا شکار ہرگز ان حدود کے اندر واقع نہ ہو جو اپنے غول کے شکار کے لئے مخصوص کی گئی تھیں۔ گو یہ قانون بہت سخت تھا اور اکثر درندوں کو اُس کا متحمل ہونا شاق گزرتا تھا مگر پھر بھی سختی سے اُس کی پابندی کی جاتی تھی۔ اس کے کئی سبب تھے جن کو جنگل کے مہانت بھالو جی جھبورے نے بڑی صراحت سے بیان کیا ہے۔ پہلا سبب یہ تھا کہ جہاں کسی انسان کا قتل مشہور ہوا فوراً بہت سے دو ٹانگ کے کالے پیلے جانور ہاتھیوں پر چڑھ بندوقیں لے جنگل میں گھس پڑتے تھے

اور سارے جنگل کو چھان بین مارتے تھے جس سے بن کے تمام جانوروں کو سخت
 اذیت پہنچتی تھی۔ دوسرا سبب بھالو جی نے یہ تحریر کیا ہے کہ خدا کی مخلوق
 میں سب سے زیادہ کمزور اور محتاج انسان ہے اس لئے شان صیادی کے
 خلاف ہے کہ ایسے بوندے حیوان کا شکار کیا جاوے۔ تیسرا سبب جو سب سے
 قوی تھا یہ تھا کہ جہاں کسی درندے نے آدم خوری شروع کی اور سوداوی
 خلط کو ترقی ہوئی جس کا نتیجہ یہ ہوتا ہے کہ کچلیاں جلد ٹوٹ جاتی ہیں اور
 پونین کے بال کم ہوتے ہوئے بالکل خارشتی ہو جاتا ہے۔

غرانے کی آواز تیز ہوتے ہوئے ایک دفعہ ہی اڑاڑاڑاڑوں کے
 شیر دھاڑا اور دھاڑ کے ساتھ ہی کسی چیز کے گرنے کا دھمکا ہوا۔ بھڑپے
 کی جھور و گھبرا کر بولی۔ ”معلوم ہوتا ہے شکار چھپ گیا۔ دیکھو تو کیا چیز
 تھی؟“ بھڑپا دو چار قدم آگے بڑھا تو کیا دیکھتا ہے کہ شیر غصہ اور تکلیف
 سے بے تاب ہو کر چیخا ہے اور ایک نیچہ زمین پر دے دے مارتا
 ہے۔ یہ باجرا دیکھ کر بھڑپا گھر والی سے بولا۔ ”یہ تماشا بھی دیکھتی ہو۔ احمق کو
 اور کچھ نہ بن پڑا تو لکڑیاؤں کے الاؤ پر جا کودا اور اگلا نیچہ جلا لیا۔“

طبائی بھی ساتھ ہیں۔ کیوں نہ ہو۔ وزیرے چنیں شہر پارے چناں۔
 بھڑپا اتنا کہنے نہ پایا تھا کہ بیوی نے دبی آواز سے کہا۔ ”دیکھنا
 ہوشیار ہو جاؤ کوئی چیز بھٹ کی طرف آتی ہے۔“

یہ کہتے ہی گھاس میں کچھ آہٹ ہوئی اور بھیڑ بیاہٹ دہکی لگا ہو گیا۔ اب جو کچھ ہوا وہ دیکھنے اور حیرت کرنے کے قابل تھا۔ بھیڑیے نے کسی چیز کو پاس آتا دیکھا اُس پرست کی، مگر سب پوری نہ ہوئی تھی کہ پنج ہی میں رُکنا چاہا۔ نتیجہ یہ ہوا کہ زمین سے سیدھا چار ہاتھ اُڑ کر دفعتاً لپٹا اور جہاں سے اُچھلا تھا پھر وہیں دھم سے آن گرا۔ اور گرتے ہی تھجلا کر بولا، جا۔ کبخت تیرا برا ہو۔ تو اس وقت کہاں، بات یہ ہوئی تھی کہ بھیڑیے نے بس چیز زشتکار تھکر حسرت کی تھی وہ آدمی کا بچہ نکلا جس کو ابھی پورا پاؤں پاؤں چلنا بھی نہ آیا تھا۔ کالا کلوٹا بنگا ڈھنگا۔ انگوٹھے چوستا۔ گرتا رہتا۔ جھونکے کھاتا چلاتا تھا۔ جو ہیں بھیڑیے سے چار آنکھیں ہوئیں کھکاریاں مار کر منسنے لگا۔

گھر والی بچہ کو دیکھتے ہی کہنے لگی ”اے ہے کیا آدمی کا پلا ایسا ہی ہوتا ہے۔ اس کو ذرا یہاں اُٹھا لاؤ۔ میں نے آدمی کا بچہ کبھی غور سے نہیں دیکھا“ بھیڑیے نے بچہ کو منہ میں بکڑ کر اس طرح اُٹھایا کہ اُس کی نازک جلد پر دانتوں کا نشان تک نہ ہوا۔ اور بھٹکے اندر لاکر اپنے بچوں میں ڈال دیا جو آتے میں ماں کو چپٹ کر دو دھپنے لگے تھے۔ گو آدمی کا بچہ تھا پر بھیڑنے کی بیوی مامتا رکھتی تھی۔ ترس کھا کر کہنے لگی ”اے ہے۔ نگوڑا ذرا سی جان۔ بالکل ننگا بوٹی ہے جاڑے پالے میں کیونکر جیتا ہوگا۔ دیکھنا موانڈر کیا ہے“

ادھر یہ باتیں ہوتی تھیں ادھر بچہ نے جو فرصت پانی ایک پلے کی دُم

پکڑاؤں کو اپنی طرف گھسیٹ لیا۔ پلٹاؤں لیاؤں کر کے چکر کھانے لگا اور یہ جھٹ کر مائی یا اُس کی مینا کے کیلجے سے چٹ چمپر خیر دودھ پینے لگا۔ بچوں کی ماں یہ کیفیت دیکھ کر حیران رہ گئی اور مسکرا کر میاں سے کہنے لگی۔ ”یہ حرکت بھی دیکھی تم نے خدا جانے کس وقت کا بھوکا ہے۔ دیکھنا۔ میں کہتی ہوں ابکے دودھ کی تو کچھ کمی نہیں۔ مفت میں پل جائے گا۔ اور کچھ نہیں براری میں نام تو ہوگا کہ ایسی عجو بہ چیز کسی کے ہاں نہیں۔ کہاں بھیر یا کہاں آدمی“ بھیر یا بولا۔ نہیں یہ بات تو نہیں ہے۔ بھیر یے کے بھٹ میں آدم زاد کے پلے کا ذکر تو اکثر سنا ہے مگر اپنے غول میں تو اتنی عمر ہونے کو آئی یہ بات نہ کبھی دیکھی اور نہ کبھی سنی۔ تم کو اس پر بہت ترس آیا۔ میں تو ایک ہی پنجہ میں کام تمام کر دیتا۔ جلد تو دیکھو کسی نازک ہے۔ مگر آدمی کا گوشت مجھ کو کیا کسی بھیجے کو بھی نہیں پچتا۔ دوسرے یہ مجھ سے ڈرا نہیں۔ دیکھو تو ایک ایک کو دیکھ کر کیسا مبتلا اور ہمتا ہے“

بھٹ میں یا تو چاندنی کھلی تھی یا گھپ اندھیرا ہو گیا۔ اور دروازہ میں جہاں سے روشنی آتی تھی شیر خاں نے اپنا چوکھوٹا جھاڑ جھنکار منہ اور اگلے دونوں پنچے ڈال دیئے۔ مگر شانے غار کے منہ میں پھنس گئے۔ طباقی دُم کے ساتھ لگے آواز لگاتے تھے۔ ”جی ہاں حضور جی ہاں حضور۔ تنکار اسی بھٹ میں گیا ہے“

بھڑیا یہ قصہ دیکھتے ہی ہوشیار ہوا اور تعجباً دونوں کان کھڑے کر شیرے کہنے لگا۔ ”آپ نے بڑا کرم کیا جو یہاں تک تکلیف فرمائی۔ مگر وہ ایسی کونسی ضرورت تھی جو اس زحمت کا باعث ہوئی؟“

شیر خاں بہت ہی کچھ منہ پھلا کر غراے۔ ”باتوں کی فرصت نہیں ہے۔ سیدھی طرح بتاؤ ہمارا شکار کہاں ہے ایک آدمی کا بچہ اس رستہ آیا ہے۔ اُس کے ما باپ بھاگ گئے ہیں اور وہ بھٹک گیا ہے۔ مگر وہ ہمارا شکار ہے فوراً حاضر کرو۔“

یہ تو آپ بھڑیے کی زبانی سُن ہی چکے ہیں کہ شیر خاں لنگڑے۔ بھوک میں بے تاب گھبرا کر ایک لکڑہارے کے دھکتے آلاؤ پر جا کو دے تھے اور اگلا پنجہ جلا چکے تھے۔ اس وقت کچھ تو ہاتھ میں جلن ہو رہی تھی اور کچھ شکار چھوٹ جانے پر بیچ و تاب کھاتے تھے۔ غرض حالت غیر تھی۔ بھڑیا سمجھ گیا کہ شیر کی نیت فساد کی ہے مگر اطمینان تھا کہ بھٹ کا منہ اتنا چوڑا نہیں ہے کہ شیر خاں گھر کے اندر باز پرس کے لیے تشریف لا دیں۔

بھڑیے نے شیر کی گفتگو نہ صرف صاف کیا نہ شروع کیا کہ ”خاں صاحب! یہ تو آپ کو بخوبی معلوم ہے کہ ہم بھڑیوں کی قوم ایک بالکل با اختیار اور آزاد قوم ہے۔ جو کچھ حکم احکام ہم پر جاری ہو سکتے ہیں وہ صرف ہماری قوم کے سردار کی طرف سے ہو سکتے ہیں۔ کسی دُعا جانور چیکری کھال والے مُردار خوار کی

مجال نہیں ہے کہ ہم کو ہمارے گھر میں آکر حکم سنائے۔ آدمی کا بچہ ہمارا ہے چاہے ہم اُس کو ماریں چاہے چلائیں۔ آپ کو اُس سے کیا مطلب و غرض؟

شیر خاں کو اتنی بات کی تاب کہاں تھی۔ غصہ سے آنکھیں لال کر کے بولے

”اوکتے بھٹا کیا ہے۔ منہ نبھال۔ بڑا چاہنے نہ چاہنے والا آیا۔ جانتا بھی ہے ہم کون ہیں۔ ہم سارے جنگل بیابان کے بادشاہ ہیں جن کی حکومت کا بٹانے والا آج تک کوئی پیدا نہیں ہوا۔ تو سمجھتا کیا ہے۔ سو گند ہے اُس موٹے بجا کی جس کو ہم نے ابھی ابھی گندگا کے نالے میں پھاڑا ہے کہ ایک پل میں تیرے سارے کنبہ کو غارت کر دیا جائے گا۔“

اتنا کہتے ہی شیر خاں غار کے منہ پر اس زور سے دھاڑے کہ بھٹ میں خاک اُڑنے لگی اور سارا پہاڑ لرز گیا۔ بھیرے کی جو رو یا توپ پڑی یہ قصہ سنتی تھی یا ایک دفعہ ہی جھڑ جھڑی لے بچوں کو دور جھنک دم گردن پٹھانیک کر شیر کی طرف آئی۔ ادھر غصہ سے شیر کے دیدے سرخ انگارا ہو گئے تھے ادھر بھیرے کی جو رو کی آنکھیں بھی سبز لال ٹینوں سے کم نہ تھیں۔ غرض جب یہ سرخ اور سبز روشیناں قائم ہو گئیں اور غراٹوں کے ساز خوب اونچے کچھ لے لے تو بھیرے کی بیوی نے یہ زہر اگلا۔

”او موزی۔ تو شیر ہے تو ادھر دیکھ میں بھی جنگل کی ڈائین ہوں۔ کلیجہ تک چبا جاؤنگی۔ بڑا دانت نکو سے غریفش کرتا۔ گیدڑ کو حمایتی بنا کر آیا ہے۔“

”ہمارا شکار حاضر کرو۔ ہمارا شکار دھڑا کیا ہے؟“ ارے مُردے تو کیڑے مکوڑوں
 کا کھانے والا لگا۔ بھینس چوٹا تھجے شکار کبھی نصیب بھی ہوا ہے۔ جنم کے لنگڑے
 تیرے دیڑیں میں خاک آؤمی کا پتہ ہمارا ہوا لاکھ میں ہوا تو مانگنے والا کوئی تاہر مجال
 ہے اس کا کوئی بال بیکا تو کر لے بوٹیاں اُڑا دوں۔ خون پی جاؤں۔ ہڈیاں
 لٹک نہ چھوڑوں۔ مچھ ڈالیں کو تو جانتا نہیں۔ ذرا کان کھولکر سن لے۔ قمرن کی
 چھاتی پی کر یہ بچہ جنگل کا شکاری بنے گا۔ ایک دن جنگل چھان مارے گا اور
 تجھکو مار کر تیری کھال بکھینچی ہو تو میرا نام قمرن نہیں۔ خیر ہے تو سپدھا چلا جا
 نہیں تو میا غریب بیٹھ کر روئگی کہ بر خور دار تین ٹانگ سے دو ہی ٹانگ کے
 رہ گئے۔ دُور ہو۔ موے۔ مُردے خور جنگل کے جلے جانور۔ لنگڑے پیری“
 یہ تقریر سنکر تو بھڑیے کے بھی اوسان خطا ہوئے۔ اور وہ وقت
 آنکھوں میں پھر گیا جبکہ شباب کا عالم تھا اور بندھیا چل کے پہاڑوں میں
 ان بلائے بے درماں سے پہلی مٹھ بھڑ ہوئی تھی۔ جب بھی قمرن ہی کے نام
 سے یہ مشہور تھیں۔ دس پانچ دھننی بھڑیے جن کی ہیبت سے سارا جنگل تھرا
 تھا ان کے ساتھ جلوس میں رہتے تھے۔ بڑی بڑی خونریزیوں کے بعد یہ
 نوبت آئی کہ زمرہ احباب میں شامل ہو کر ان سے بیاہ کی ٹھیر جاوے۔
 شیر خاں کا حال یہ تھا کہ بھڑیے کا یعنی شوہر کا مقابلہ تو وہ آسانی
 سے کر لیتے لیکن قمرن سے ان کی روح بھی فنا ہوتی تھی۔ آؤں تو بھٹایا

ہنگ و تاریک تھا کہ وہاں لڑنا سخت دشوار تھا۔ دوسری مشکل یہ تھی کہ
 زچہ خانے میں لڑ کر جی کھو دینا بی قرن کے نزدیک کوئی بات نہ تھی عرض شیر نے
 لڑنا مناسب نہ سمجھا اور غار کے منہ سے اُٹے پاؤں غراتا ہوا باہر آیا اور
 دو قدم ہٹ کر کہنے لگا۔

”بھونکے جاگتیا تیرے ساتھ کون بھونکے۔ دیکھ تو سہی۔ کیسا بتاتا ہوں
 بڑی چودہرائن بنکر بیٹھی ہے جنگل کے اوپر چنچ بھی تو ابھی جیتے ہیں۔ وہ بتائے
 آدم زاد کا پالنا کیسا ہوتا ہے۔ یاد رکھو یہ بچہ ایک دن ہماری ڈاڑھ گرم
 کرے گا۔ ٹھیر جا۔ دم دار چوٹی۔ کل جتی ڈائن اس بد زبانی کا مزہ ایک دن
 خوب چکھاؤنگا۔“

یہ مکمل شیر خاں اپنے رستہ چلے۔ طباقی بھی دل میں شرمندہ دم دباے
 کان نیچے کئے ہر کارے کی چال روانہ ہوئے۔ چاند کو دیکھ دیکھ کر روتے
 جاتے تھے اور سوچتے تھے کہ پاس کوئی جو ہڑلے تو ڈوب مریں۔ مگر بے غیر تو
 کو موت کہاں۔ تھوڑی دور دوڑنے کے بعد سب کچھ بھول گئے اور آدھی
 پرا بھی ایک نہ بچا تھا کہ اور بھائی بندوں کے ساتھ بن کی چوکیداری کرنے
 لگے۔

اب سنئے کہ جب شیر بھٹ سے چلا گیا تو بی قرن اپنے بچوں میں
 آن پڑیں۔ جنہوں نے رور و کر سارے بھٹ کو سر پٹھالیا تھا۔ آخر عورت

ذات تھیں دم قابو میں نہ رہا تو انی سے ہانپنے لگیں اور دیر تک چپ بیٹھی غصہ کو دھما کیا کیں۔

دیر تک میاں بیوی خاموش بیٹھے رہے آخر کو بھڑیا بولا: "ایک بات شیر خاں نے ذرا ٹیڑھی کہی ہے۔ ذرا خوب سوچ سمجھ لو۔ اگر اس بچہ کو اپنے ہاں رکھتی ہو تو ایک دن بچوں کے سامنے آسے لے جانا ہو گا۔ کیا بالکل جی میں ٹھان لی ہے کہ اس کو پالو گی ہم تو جانیں کھاپی کر فیصلہ بھی کرو۔ کیوں بات بڑھائے کسی کو خبر تک نہو گی؟" قمرن بگڑ کر بولیں: "مجھے یہ بے وقت کی مہنی چلی نہیں گنتی۔ آخر تمہارے منہ پر بھی تو دیدے ہیں۔ اتنا نہیں سوچتا کہ یہ نگوڑا ذرا سی جان اول تو گرتا پڑتا اپنے آپ ہمارے بھٹ تک آیا۔ رات گئے آیا۔ بھوکا آیا۔ ننگا آیا۔ کسی سے نہ ڈرا آتے ہی چھاتی پینے لگا۔ پھر پوچھتے ہو پالو گی۔ یہ بات بھی پوچھنے کی ہے آدمی خود تو سوچے۔ پھر یہ بات منہ سے نہ نکالنا۔ تمہارا کیا جائیگا۔ اُس موے لنگڑے قصائی کی طرح تم بھی کھاپی کر گنگا کے کنارے جاسو نا اور اس بھٹ کو آگ لگوادینا؟" اتنا کہہ منہ موڑ بچہ کی طرف ہو بیٹھی۔ اور بچہ سے پیار کی باتیں کرتے کرتے دم سے تھپک تھپک کر اُس کو سلا دیا۔

بھڑیا دل میں بہت نادام ہوا اور بولا: "یہ تو سب سچ ہے۔ پر اس کا بھی کچھ فکر ہے کہ جب برادری والے سینگے تو کیا کینگے؟" قمرن نے میاں کی بات کا کچھ جواب نہ دیا اور بچوں میں مصروف رہی۔ بھڑیا اس وقت بہت پریشان

تھا۔ شکار کا وقت نکل چکا تھا۔ دوسرے طبیعت یک سو نہ رہی تھی۔ اس حالت میں شکار کو نکلتا بھی تو کیا خاک ملتا۔ پھر یہ قصہ آدمی کے بچے کا ایسا چڑا تھا کہ انجام سمجھ میں نہ آتا تھا۔ غرض جب اپنی عقل نے کچھ مدد نہ کی تو ضابطہ جنگلات پر اس طرح غور کرنے لگا۔

جنگل کے قانون میں لکھا ہے کہ شادی کرتے ہی ہر ایک بھیڑیے کو اختیار ہے کہ غول سے علیحدہ ہو جائے۔ لیکن اگر اس مفارقت کے زمانہ میں اس کے ہاں بچے ہو جاویں تو پھر اس کا فرض ہوتا ہے کہ ان بچوں کو جس وقت وہ چلنے پھرنے کے قابل ہوں پنج پرست پر حاضر کرے جہاں مینے کے مینے چاند کی چودھویں رات کو بھیڑیوں کی پنچایت ہوا کرتی تھی۔ اور برادری کے سب چھوٹے بڑے اس میں شریک ہوا کرتے تھے پنچایت میں بچوں کا بلانا اس لئے ضروری قرار پایا تھا کہ سب بڑے بوڑھے بھیڑیے برادری کے بچوں کی شناخت کر لیں اور ان کو خوب پہچان لیں تاکہ آئندہ لاعلمی کی وجہ سے کوئی فعل کسی بھیڑیے سے ان قواعد کے خلاف عمل میں نہ آوے جن میں بچوں کی تہذیب و تربیت و حفاظت کے لئے خاص احکام منضبط کئے گئے تھے۔ جس وقت اس قاعدہ کے بموجب تمام چھوٹے بڑے بچوں کا معائنہ ختم ہو جاتا تھا تو پھر یہ پلے کچھ دنوں تک بالکل آزاد کر دیئے جاتے تھے کہ جہاں چاہیں اچھلتے کودتے پھریں۔ جس جھٹ میں چاہیں بے پوچھے چلے جائیں جس بھیڑیے کا چاہیں کان پکڑ کر ٹاک جائیں۔

ایا دم پکڑ کر گھسیٹ لیں۔ اور جب تک یہ پتے جوان ہو کر اپنا پہلا ہرن خود نکھار نہ کر لیں کسی بھیڑیے کو خواہ بھوکا ہو یا پیٹ بھرا یہ حکم نہ تھا کہ ان پلوں میں سے کسی پتے کو جان سے مار ڈالے۔ اور اگر کوئی بھیڑیا ایسا کرتا تھا تو فوراً گرفتار ہو کر قتل کیا جاتا تھا۔ بھالوجی نے اس سنڑا کی کوئی وجہ تو نہیں کھچی ہے لیکن اگر آپ ذرا بھی عقل سے کام لیکر سوچیں گے تو فوراً سمجھ لیں گے کہ یہ قانون کس قدر انصاف پر مبنی تھا۔

ہم یہ بیان کر چکے ہیں کہ بھیڑیے کے لئے یہ زمانہ سخت تردد و پریشانی کا تھا۔ اول تو بیوی کی آنے دن کی بد مزاجی سے بجائے ناک کے تھکنی میں دم رہنے لگا تھا۔ ایک ایک جھول میں اتنے بچے دیتی تھیں کہ شکار مارتے مارتے ایک طرف کی پسلیاں دوسری طرف کی پسلیوں سے دھل ہو گئی تھیں۔ پھر مرے پر سو دڑے آدمی کا پلہ اور پال مٹھیں۔ اُدھر شیر خاں اور طباقی کی طرف سے اندیشہ تھا کہ معلوم نہیں برادری میں کیا جا لگائیں۔ سر مجلس آبروریزی کے درپے ہو جائیں۔ غرض اس فکر میں دن سو سو کر اور رات شکار کے چھپے دوڑ دوڑ کر دو تین بیچائیں ملائیں اور جب کچھ ذرا ہوشیار ہو گئے تو ایک دن شام کو چودھویں رات کا چاند بھلے ہی مع اہل و عیال کے بھٹ سے نکلے۔ آگے آگے خود ہونے بیچ میں بچوں کو لیا۔ بیوی پلوں کو گھر کتی گھر کاتی کہ کہیں کنجٹ بھٹاک نہ جائیں پچھپچھے چلیں اور بہ ہزار دشواری بیچایت والے پہاڑ پر صحیح سلامت پھونچیں۔ یہاں پہاڑ

کی چیل چوٹی پر بہت سے اونچے اونچے چٹانوں کے ٹکڑے بے قرینے پڑے
 تھے۔ تھوڑی سی جگہ بھوار تھی باقی اونچے اونچے پتھر اور ٹیلے تھے جن کی اوٹ
 میں اگر خدا خواستہ برا وقت آئے تو سیکڑوں بھیڑیے فوراً چھپ جائیں۔ ان
 پتھروں میں جو سب اونچا پتھر تھا وہاں قوم کا سردار ایک پرانا گرگ بارڈنڈ
 جو جنگل کے صد ہا طوفانوں کو جھیل کر دشت و کوہسار کے جملہ نشیب و فراز سے
 اپنے غول کی رہنمائی میں شرہ آفاق ہو چکا تھا، بڑے ٹھاٹھ سے ہاتھ پاؤں پھیلا
 اگلے پنجوں پر تختی رکھے لیٹا تھا۔ قوم کے شاید لوگوں میں اس کا نام بکتانی
 مشہور تھا مگر عرف عام میں اس کو چودہری کہا جاتا تھا۔ صحرائی زندگی میں کمزور
 کار ہو نیکے علاوہ عالم شباب میں کہ عقل بچہ نہ ہوئی تھی کئی بار انسان کے دام
 میں گرفتار ہو چکا تھا۔ لیکن بخت کی یاوری اور عقل خدا داد کی رسائی نے گردن شیشہ
 سلامت رکھی۔ ایک دفعہ گاؤں والوں کے اتنے لٹھ کھائے کہ بیابان مرگ کی
 سرحد تک پہنچ گیا اور بخت کی نیل گائیں نظر آنے لگیں۔ قاتلوں نے ہوا سمجھ کر
 نعرش کو بے گور و کفن چیل کوؤں کے سپرد کیا اور بڑے بڑے گیدہ مرگھٹوں سے
 اٹھ کر کیا گرم کے لئے حاضر ہو گئے۔ مگر سخت جان تھا موت نہ آئی۔ جلد توانا
 تندرست ہو گیا۔ غرض ایک مدت کی سیاحت اور بادیہ پیمانی نے ساکنان صحرا
 کے حالات ہی سے آگاہ نہ کیا بلکہ انسان کے خصائل و عادات کا تجربہ بھی
 وقتاً فوقتاً کسی نہ کسی نقصان کے ساتھ حاصل ہوتا رہا۔ کبھی گردن بچی تو تختی

پر زخم آیا اور کبھی ٹانگ سلامت نکل آئی تو دم کٹ کر رہ گئی۔ غرض قوم کی رہبری کے لئے اس سے زیادہ لائق اور تجربہ کار بھیڑیے کا ملنا دشوار تھا اور اب ایک برس ہونے کو آیا تھا کہ اس جلیل القدر منصب کی سخت ذمہ داریوں کو نہایت نیک نامی سے انجام دے چکا تھا۔

چٹان کے نیچے جس پر سردار بیٹھا تھا پہاڑ کی سہوار چوٹی پر غول کے جملہ خرد بزرگ جمع تھے۔ خاکی رنگ کے جوان بھیڑیوں سے لیکر جن کو بزرگوں کی مجلس میں نچلا بیٹھنا دشوار تھا اور جو داب محل کے خلاف اکثر دم سے نیچے بھاڑتے تھے یا پنچوں سے کان کھانے لگتے تھے بڑے بڑے مسن آزمودہ کار بھیڑیے سیاہ رنگ گلیم پوشانِ خونی چشم جو یکہ دہا اپنے سے چوگئے ذیل کے بارہ سنگے کو چشم زدن میں خاک کا پیوند بنادیں حاضر تھے۔ اور ایک حلقہ میں ادب سے دو زانو بیٹھے نہایت متانت کے ساتھ ہلکے تنفس میں ہانپ رہے تھے۔ حاضرین کی تعداد چالیس سے کم اور پچاس سے زیادہ نہ تھی۔ حلقہ کے اندر وہ خاندان جمع تھے جو اپنی اولاد کو قوم کی شناخت اور معائنہ کے لئے لائے تھے۔ اور بیچوں بیچ بی قمرن بچوں کو سامنے لئے میاں کے پہلو میں کسی قد صین بچیں بیٹھی تھیں۔ ہر طرف سکوت کا عالم تھا۔ بچے البتہ کشتیاں لڑتے لڑتے چوٹ کھا کر رونے لگتے تھے تو بابا فوراً دو چار گھر کیاں دیکر ان کو خاموش کر دیتے تھے۔ چودھویں رات کا چاند آسمان سے جنگل اور پہاڑوں پر نور برسا

رہا تھا۔ کبھی کبھی کوئی بوڑھا بڑا بھڑیا ضعف بصارت سے معذور حلقہ سے
 اٹھتا اور کسی بچہ کے پاس آکر اس کو خوب غور سے دیکھ بھال کر پھراٹے پاؤں
 دبی چال اپنی جگہ جا بیٹھتا۔ کبھی کبھی کوئی ماں اس خیال سے کہ برادری والے
 کہیں میرے بچے کو پہچاننا نہ بھول جاویں بچے کا کان پکڑ کر کہیں چاندنی میں
 بٹھا آتی تھی کبھی کبھی چودھری چٹان پر سے دم ہلا کر آواز لگاتا تھا۔ "بھڑیو۔
 بھڑیو۔ دیکھ لو بھال لو۔ پہچان لو۔ اپنی نسلوں کو نہ بھولو، اتنا سنتے ہی بچے
 والیاں بھی یہی آواز لگاتی تھیں اور سارا جنگل گونج اٹھتا تھا۔ لیکن تھوڑی دیر
 میں چروہی پہلا سا شانا ہو جاتا تھا۔

اب وہ وقت آیا کہ آدمی کا بچہ بھری نیچایت کے سامنے پیش ہو۔
 قرن کی گردن پھول کر گھبرا ہو گئی اور چند یا کے بال کھڑے ہو کر سوتیلوں کی
 طرح جھکنے لگے۔ بھڑیے نے اٹھ کر زلفی کی ٹانگ پکڑی اور اس کو حلقہ کے
 بچوں پہنچ لا کر بٹھا دیا۔ ہم شاید یہ لکھنا بھول گئے ہیں کہ بھڑیے کی بیوی نے
 اس بچے کا نام زلفی رکھ رکھا تھا اور پیار سے میکھا بھی کہا کرتی تھی۔ کیونکہ ان کو آدمی
 کے بچے کی صورت مینڈک سے بہت ملتی جلتی معلوم ہوتی تھی، بچہ پہلے تو کچھ سورا
 مگر پھر چاندنی میں چمکتی کنکریوں کو دیکھ خوش ہو کر ان سے کھیلنے لگا۔

چودھری نے پنچوں پر سے سر تک نہ اٹھایا اور اسی کھر کھرائی آواز
 سے پکارتا رہا۔ "بھڑیو۔ بھڑیو۔ دیکھ لو بھال لو۔ پہچان لو۔ دستور کو نہ بھولو"

اتنے میں چٹانوں کے چھپے سے شیرخاں کی آواز اُترتی گھٹا کے بادل کی طرح
 اُگر جی۔ اور ہوا کے جھونکے کے ساتھ بھیڑیوں نے سنا کہ ”اے بھیڑیوں کے سردار
 یہ بچہ ہمارا شکار ہے اور ہم کو ملنا چاہئے۔ بھیڑیوں کی آزاد قوم کو آدم زاد سے
 کیا واسطہ؟“ چودہری نے اس فریاد پر اتنی توجہ بھی نہ کی جتنی منہ کی کھٹی اُٹانے
 میں کان کو زحمت ہوتی ہے۔ اور اُسی طرح بچوں پر منہ رکھے پکارتا رہا۔ ”بھیڑیو۔
 بھیڑیو۔ دیکھ لو۔ پہچان لو۔ ہم آزاد لوگوں کو سولے اپنی قوم کے کسی کا ستم
 ماننے کی ضرورت نہیں۔ دیکھ لو۔ اور پہچان لو۔ برادری کے بچوں کو نہ بھولو۔“
 شیرخاں کی آواز سننے ہی سب برادر خزانے لگے۔ اور ایک جوان بھیڑیا
 جو تین چار برس سے زیادہ کا نہوگا اٹھا اور سردار سے مخاطب ہو کر بولا۔ ”بیشک
 ہم آزاد لوگوں کو انسان سے کیا غرض اور واسطہ ہے۔“

اب ذرا قصہ سمجھنے کے لئے سنجمل کا ایک دستور اور سن لیجئے۔ بھالو جی
 اپنی پوتھی میں لکھتے ہیں کہ اگر کبھی کوئی بھیڑیا کسی بچہ کو جو بھیڑیے کا بچہ نہ ہو
 اپنی برادری میں شامل کرنا چاہے تو جب تک برادری کے دو بچے اور جو اُس
 بچہ کے ماں باپ نہ ہوں بچہ کو شامل کرنے کی رائے نہ دیں اُس وقت تک
 وہ بچہ غول میں ہرگز شامل نہ ہو سکتا تھا۔ چونکہ جملہ حاضرین کو اصول قانون
 میں غایت درجہ کی مہارت تھی اس لئے صدر انجمن کی طرف سے سوال ہوا۔
 ”اس آدمی کے بچہ کا جو حمایتی ہو وہ کھڑا ہو اور اپنی رائے ظاہر کرے۔“

جب کسی نے جواب نہ دیا تو سوال پھر پڑھا گیا۔ اس پر بھی جب کسی طرف سے کوئی صدا بلند نہ ہوئی تو تھر ن ہلکی سی جھڑ جھڑی لے جان کھونے کو مستعد ہو گئی اور دل میں سوچ لیا کہ آج کا مقابلہ بچے پالنے کی مصیبت سے ہمیشہ کو آزاد کر دے گا۔ پھر نہ اپنا جی ہو گا نہ یہ عذاب۔

اب سُننے کہ بھڑیوں کی نجات میں کسی غیر قوم کے جانور کو شریک ہونے یا گفتگو کرنے کا اختیار نہ تھا۔ مگر بھالو جی جھورے جو ایک بڑے کاہل و جود بھوری رنگت کے ریچھ تھے اور بھڑیوں کے بچوں کو بن کی پوتھی پڑھا یا کرتے تھے اس قاعدہ سے مستثنیٰ تھے۔ چونکہ صرف میووں اور شہد پران کا گزران تھا اس لئے سب لوگ عزت کی نگاہ سے اُن کو دیکھتے تھے اور اُن کی نقل و حرکت پر کوئی بھڑیا یا معترض نہ ہو سکتا تھا۔ غرض جب دو دفعہ سوال پڑھا گیا اور کسی نے جواب نہ دیا تو ایک چٹان کے پیچھے سے بھالو جی یہ کہتے ہوئے نکلے: ”نچو۔ نچو۔ ہماری بھی سن لو۔ ہم سیدھی اور سچی بات کے کہنے والے ہیں۔ جو کہیں وہ مان لو۔ اس آدمی کے بچے کو غول میں شریک کرنے میں کچھ قباحت نہیں ہے۔ اُس کی تعلیم و تربیت کے ہم ذمہ دار ہوتے ہیں۔ بس ہماری اتنی سفارش کافی ہے۔“

یہ سنکر خود ہری چٹان پر سے بولا: ”بھائیو۔ سنتے ہو۔ بھالو ہمارے بچوں کا گرو اور ہمارا بڑا ہے۔ سچی بات جو تھی وہ اُس نے کہ دی۔ اب ایک بھائی

کوئی اور اٹھے اور گرو کی ہاں میں ہاں ملائے تو اس بچے کا بیج جاوے۔
 اتنا کہنا تھا کہ ایک کالی کالی چلتی پر چھائیں حلقہ کے بیچوں بیج دکھائی دی
 اور بھڑیلوں میں غل پڑا کہ گبیرا آن پھونچا۔ دم کی نوک سے ناگ کی چھنگ
 تک بالکل سیاہ جیسے اندھیری رات سیاہ مغل کی پوسٹین پر دھوپ چھاؤں کے
 گل بوٹے کالی اطلس کی سی جھمک دکھاتے تھے۔ اس وقت جتنے بھڑیے موجود
 تھے وہ گبیرے کو خوب جانتے تھے کیونکہ یہ وہ بزرگ تھے جن کو رستہ میں ٹوکنا
 کسی بھڑیے کے لئے آسان کام نہ تھا۔ ذہانت و فطانت میں طباطبی کے کان
 کاٹتے تھے۔ ہمت و مردانگی میں جنگلی بجاڑ کے چچا تھے اور جب گبڑ بیٹھتے تھے تو
 مست ہاتھی کی بھی کچھ حقیقت نہ سمجھتے تھے۔ مگر زبان کے بہت میٹھے تھے آواز
 ایسی نازک اور شیریں تھی جیسے درخت کے پتوں پر شند کی بونریں ٹپکتی ہوں
 اور جلد ایسی نرم تھی جیسے ریشم کے کچھے۔

جلسہ میں قدم رکھتے ہی غولے کہ ”اے قوم کے سردار اور سیونی کے آزاد
 بھڑیلو۔ گو مجھ کو اس مجمع میں گفتگو کرنے کا حق نہیں لیکن چونکہ ایک بڑے اصول
 قانون کو نظر انداز کیا جا رہا ہے اس لئے محض یہ کہنا ہے کہ کسی مسئلہ قانون پر
 جو متعلق خوزنیزی کسی سچے شیرخوار کے ہو اگر کوئی قطعی رائے قائم نہ ہو سکے
 تو ایک مقول معاوضہ قبول ہونے کے بعد اس بچے کی جان کو سلامتی دی جاسکتی
 ہے اور قانون نے کہیں تخصیص نہیں کی ہے کہ اس معاوضہ کا پیش کرنے والا

کون ہو۔ اب اہل جلسہ فرمائیں کہ جو کچھ عرض کیا وہ واجب ہے یا غیر واجب؟
 بہت سے بھوکے بھڑے جن کے پیٹ میں ہمیشہ آگ لگی رہتی ہے بول
 اُٹھے۔ ”بے شک آپ کا فرمانا بالکل بجا و درست ہے۔ بھائیو۔ سُن لو۔ پیٹ کی
 آنچ بُری ہوتی ہے۔ اگر کچھ کھانے کو ملے تو اس بچہ کی جان سلامت چھوڑ دو۔
 جھک کا یہی دستور ہے۔“

بگمیرا۔ اچھا تو یہاں تک آپ نے میری بات کو تسلیم کیا۔ اب میں اجازت
 چاہتا ہوں کہ جو کچھ مجھے آگے کہنا ہو وہ بھی گزارش کروں۔
 بھڑے۔ ”ہاں۔ ہاں۔ ضرور، ضرور۔“

بگمیرا۔ ”پہلی بات تو یہ ہے کہ ایک دو دھپتے بھوکے ننگے بچہ کو ہلاک
 کرنا سخت بُزدلی اور کوتاہ اندیشی کی بات ہے۔ ممکن ہے کہ یہ ہی بچہ جوان ہو کر
 ایک زیادہ لذیذ اور فربہ نیکار آپ صاحبوں کے حق میں ثابت ہو۔ دوسرا امر یہ
 ہے کہ ابھی ابھی بھالوجی نے اس بچہ کی سفارش کی ہے۔ میں کسی لائق نہیں مگر
 اس سفارش کی تائید میں ایک بہت فربہ اور خوبصورت بیل جس کو ابھی نیکار
 کر کے یہاں سے ہزار قدم پر پوہیں سالم چھوڑ آیا ہوں۔ برادری کی ضیافت کے
 لئے پیش کرتا ہوں اُس کو قبول فرمائیے۔ مگر شرط یہ ہے کہ اس آدمی کے بچہ کی
 جان ہی سلامت نہ رکھی جاوے بلکہ اُس کو غول میں شریک ہونے کے بعد
 تمام ایسے حقوق و تقاضا حاصل ہوتے رہیں جو برادری کے ہر ایک آزاد بھڑے

کو جمل ہوا کرتے ہیں۔ آپ صاحبوں کو اس میں کیا عذر ہے؟
 بھوکے بھڑیے سب کے سب بول اُٹھے ”ہرگز کسی قسم کا عذر نہیں۔
 اس وقت کی ضیافت چھوٹی حرام ہے۔ ہم کیوں اپنی گردن پر خون میں جاؤ
 پاسے میں آپ مر جائے گا۔ مہادلوں کے مینہ شروع ہوتے ہی کام تمام کر دینگے
 جاڑے میں بچ گیا تو جلیٹھ بیاکھ کی گرمی میں جل بھن کر خاک ہو جائے گا۔ ہاں
 ہاں ہم کو سب کچھ منظور ہے۔ وہ نازہ شکار فرمائیے کہ صبر ہے“ یہ غل سننے ہی چودہری
 نے فقط ایک کان کھڑا کر لیا اور چٹان پر سے آواز لگائی ”بھڑیو۔ بھڑیو۔ دیکھو۔ سو سچو۔
 بات کو نہ بھولنا۔“

زلہنی جس جگہ بیٹھا تھا وہیں بیٹھا کنکریوں سے کھلتا رہا۔ اور کچھ خبر نہ ہوئی کہ
 کس طرح ایک ایک بھڑیا اس کے پاس آیا اور اس کو خوب اچھی طرح پہچان کر
 چلا گیا۔ غرض جلسہ کے جب اور سب امور طے ہوئے تو پنچائت برخواست ہوئی
 بھڑیے شکار کا پتہ پوچھ کر ضیافت کھانے چل دیئے اور پہاڑ کی چوٹی پر اب فقط چودہری
 بھالو بگیرا۔ زلہنی اور اس کے نئے اماں باوا رہ گئے۔ شیر خاں رات کے سناٹے
 میں پچھلے پرے تک دھاڑتے رہے بہت نھاٹھے کہ زلہنی نے ڈاڑھ گرم
 نہ کی۔

جب کبھی ہوا کے جھونکے کے ساتھ دُور کی پہاڑیوں سے شیر کے دھاڑنے
 کی آواز آتی تھی تو بگیرا بے اختیار یہ شعر پڑھتا تھا

”ابتداے عشق ہے روتا ہے کیا

آگے آگے دیکھتے ہوتا ہے کیا

اب تو غصہ میں ”دھاڑتے ہو۔ میری جان کوئی دن جاتا ہے کہ موت کی تکلیف
میں ”دھاڑو گے۔ یہ آدمی بد بلا ہے ہم سے نہ پوچھو“


کچھ سکوت کے بعد چودھری بولے ”آج کی نچایت اچھی ہو گئی۔ بات زیادہ
نہ بڑھنے پائی۔ سچ ہے انسان اور انسان کی نسل نہایت عاقل و زیرک ہے۔
گو ہم کو اپنی قوت اور درندگی پر بہت ناز ہے لیکن ممکن ہے کہ یہ ہی بچہ جو اس
وقت ایسا حقیر و ناتوان ہے ایک دن ہمارا قوت بازو بن جاوے اور ضرورت
کے وقت ہر طرح کی مدد کرے“ بکیرے نے کہا ”بجائے۔ کچھ شبہ نہیں کہ آئندہ
اس بچے سے بہت سی توقعات وابستہ ہیں۔ کیونکہ ظاہر ہے جو منصب حکومت
اس وقت قوم کے سردار کو حاصل ہے اس کو دوام نہیں“

چودھری یہ فقرہ سن کر پی گیا۔ اور اس وقت ناگزیر کو سوچنے لگا جو ہر ایک
قوم کے سردار کو ایک نہ ایک دن پیش آتا ہے۔ یعنی وہ وقت جبکہ قوت زائل
ہوتے ہوئے شکار مارنے کی طاقت نہیں رہتی اور سب بھیڑیے لکر سردار کو
ہلاک کر دیتے ہیں تاکہ دوسرے کو اس کا جانشین بنائیں اور جب اس کا
وقت آئے تو اس کو بھی پھاڑ کھائیں۔ چودھری جب اس فکر سے کسی قدر
ہوشیار ہوا تو بھیڑیے اور اس کی بیوی سے کہنے لگا ”اچھا اب خدا حافظ۔

جاؤ اور اس بچہ کو اچھی طرح تعلیم و تربیت کر کے جنگل کا سورا بناؤ۔
 غرض اس طرح ہمارا پیارا زُلفی بھالو جی کی سفارش اور گہرے کی
 ضیافت سے سیونی کے بھیڑیوں کا بھائی برادر بن گیا۔

اب ہم کو دس بارہ برس آگے بڑھ جانا چاہئے کیونکہ اگر اس زمانہ
 کے حالات یہاں لکھیں گے تو قصہ طول پکڑ جائے گا۔ صرف اس قدر لکھنا
 کافی ہے کہ اس عرصہ میں زُلفی کی پرورش بھیڑیے کے بچوں کے ساتھ
 ہوتی رہی۔ یہ بچے تو جلدی سے جوان ہو کر بڑے شکاری بھیڑیے ہو گئے
 لیکن ہمارا زُلفی ابھی بچہ یا یہ کہو کہ لڑکا ہی رہا۔ تعلیم و تربیت میں ما باپ
 کی طرف سے کسی طرح کی کمی نہیں ہوئی۔ ذہن کا ہمیشہ سے تیز تھا۔ تمام
 صحرائی علوم و فنون جلد سیکھ لئے۔ اور تھوڑے ہی زمانہ میں جنگل کے کاروبار
 میں بڑا مشاق ہو گیا۔ یہاں تک کہ رات کے شائے میں گرم ہوا کے جھونکے
 پتوں کا کھڑکا گھاس کی آہٹ۔ سر پر آؤ کی آواز۔ پانی میں مچھلیوں کی
 اُچھل کود یا ڈالی پر گرتے ہی چمکاؤ کے آلتا لٹک جانے کا مطلب وہ ہی
 طرح سمجھنے لگا جیسے کوئی پڑھا لکھا آدمی اپنے دفتر کا کام سمجھتا ہے۔ چٹائی کے
 وقت اکثر دھوپ میں پڑے پڑے سو جاتا تھا۔ بھوک پیاس ستاتی تو کچھ
 کھاپی کر ایک نیند لے لیتا۔ جب گرمی سے جی گھبراتا یا بدن پر میل کاٹنے

لگتی تو کسی پوکھریا تالاب میں جا کر خوب تیرتا اور خوش ہوتا۔ شکار کھانا
 کھاتے جی اکتا جاتا تو درختوں پر چڑھ شہد کا چھتہ توڑ لاتا اور اُس کو خوب
 مزے لے لے کر کھاتا۔ شہد کی چاٹ بھالوجی نے لگا دی تھی۔ ان کا مشہور
 مقولہ تھا کہ تازے تازے میووں اور شہد کے مقابلہ میں گوشت کی کچھ حقیقت
 نہیں۔ پاپ بھی ہو۔ دھرم بھی جائے اور خاک مزانہ آئے۔ زلفی درخت پر
 خوب چڑھتا تھا۔ کیونکہ اس فن میں مدتوں بگیرے کی شاگردی کی تھی۔ بگیرا کسی
 اونچے پیر کے موٹے سے موٹے ٹٹنے پر خوب آرام سے جا بیٹھتا تھا اور پکارتا
 تھا کہ آؤ بھائی زلفی تم بھی یہاں چلے آؤ جگہ بہت ہے۔ پہلے پہل تو زلفی کو
 بڑا ڈر لگتا تھا مگر پھر کوئی دن میں ایسی مشق ہو گئی کہ لمبی دُم کے کالے مُنہ
 والے لنگو بھی جو اس فن کے استاد مانے جاتے ہیں اُس کے سامنے کان
 پکڑنے لگے۔ مینے کے مینے نیچایت میں شریک ہوتا تھا۔ اور وہاں خالی بیٹھا
 بھیریلوں سے آنکھیں لڑایا کرتا تھا۔ کسی بھیریلے کو تاب نہ تھی کہ اُس سے بازی
 لیجائے بازی تو درکنار ایک پل کسی کی آنکھ نہ ملتی تھی۔ مدتوں زلفی کو یہی
 کھیل رہا۔ یار دوست سب اُس کے محتاج رہتے تھے۔ کیونکہ جب کسی کے پنجہ
 یا پوشتین میں کانٹے چھب جاتے تو یہ ان کو نکال دیتا یا اگر کسی یار کو چھریاں
 ستا تیں تو یہ ایک ایک کر کے چن لیتا۔ کبھی کبھی رات کو بھٹ سے نکل کر
 پہاڑ کے نیچے جوار باجرے کے کھیتوں میں نکل جاتا اور گنواروں کے



گھر پہنچا۔ پھر بیزار ہو کر گھر چلا آتا۔ کچھ عرصہ سے انسان کو وہ بہت سے سنا کرتا تھا۔ کیونکہ ایک دفعہ حضرت انسان کی ایک بڑی کاریگری اس کی نظر سے گذری تھی۔ قصہ یہ ہوا تھا کہ جاڑے کے موسم میں ایک رات بگیڑے کے ساتھ گشت کو نکلا۔ اتفاق سے ایک کھیت سے دوسرے کھیت میں جو جانے لگا تو گھاس میں چوہے دان کی قطع کا ایک صندوق جس کا ایک پٹیرا اوپر کو اٹھا تھا نظر پڑا۔ زلفی تو اُس کو خاک بھی نہ سمجھا کہ کیا بلا ہے۔ لیکن بگیڑے کو اُس کی حقیقت معلوم تھی۔ لیاقت دکھانے کا شوق ایسا چرایا کہ جھٹ صندوق کے پاس جا اُس کی ترکیب سمجھانے لگا۔ وہ تو خذلنے خیر کر دی ورنہ گردن چھینے میں کیا باقی رہا تھا۔ اُس دن سے زلفی کو انسان کے دغا باز ہونے کا پورا یقین ہو گیا تھا۔ بگیڑے کو زلفی سے بڑا انس پیدا ہو گیا تھا۔ اور گرمی کے دنوں میں جب دھوپ بہت ستاتی تھی تو یہ دونوں دوڑ کسی جگہ میں چھاؤں اور ٹھنڈک کی کوئی جگہ نکال کر دن کاٹ دیا کرتے تھے۔ شام ہوتے ہی بگیڑا شکار کھیلا کرتا تھا اور زلفی تماشا دیکھتا تھا کہ بگیڑا تھوڑی ہی دیر میں دائیں بائیں شکار مار کر جانوروں کا ڈھیر لگا دیتا ہے۔ زلفی بھی غضب کا شکاری ہوا تھا۔ کوئی چیز نہ چھوڑتا تھا۔ گائے بیل مارنے کی البتہ اُس کو قسم دلا دی گئی تھی اور بگیڑے نے سمجھا دیا تھا کہ "میاں زلفی سارا جگل تمہارا ہے جس جانور کو مار سکو شوق سے مار کر تناول فرماؤ لیکن گائے

بیل یا اُس کے پھڑپھڑے بھیا کو بھولے سے بھی نہ سنا۔ احسان فراموشی ہم
لوگوں میں بھی بڑا عیب ہے۔ یہ ایک جوان خوبصورت بیل کی جان کا صدقہ
ہے کہ آج آپ کی صورت چلتی پھرتی نظر آتی ہے جو وہ اپنے خون سے تمہاری
جان کا مول نہ دیتا تو بھڑیے تو اتنا آپ کو کھاپی کر بھول بھی گئے ہوتے۔
زلفی نے ہمیشہ اس نصیحت پر عمل رکھا۔

اب سُنو کہ جس قدر زمانہ گزرتا گیا زلفی خوب چست و چالاک تو انا و مضبوط
ہو گیا۔ اور سچ ہے جس لڑکے کو مدرسہ یا پاٹ شالے میں بیٹھ کر سبق یاد نہ کرنا
پڑے اور سوائے شکار کے کسی بات کی دُھن نہ ہو وہ کیوں جلدی ہاتھ
پاؤں نکال کر کرڈیل جو ان نہ ہو جاوے۔

بچے تو سب ہی پیارے تھے لیکن زلفی پر پی قمرن جان فدا کرتی تھیں
اکثر سمجھایا کرتی تھیں کہ بیٹا خدا کے لئے شیر خاں پر کبھی بھروسہ نہ کیجئے۔ یہودی
بڑا دغا باز ہے۔ زلفی گوا اپنے تئیں بھڑیا سمجھتا تھا لیکن پھر آدمی کا بچہ ہوتا ہے۔
ماں کی نصیحت کو بھول بھول جاتا تھا۔ شیر سے رستہ میں کبھی کبھی ملاقات ہوتی
تھی۔ زلفی نے چاہا بھی کہ صاحب سلامت پیدا کرے لیکن شیر ہی نے منہ
نہ لگایا۔ اب کچھ عرصہ سے شیر کی آمد و رفت اس طرف زیادہ رہنے لگی تھی
وجہ یہ تھی کہ چودھری بھڑیلوں کا سردار بہت بوڑھا ہو چلا تھا اور نئی لود کے
بھڑیے اب اُس کی کچھ حقیقت نہ سمجھتے تھے۔ شیر خاں نے اس موقع کو غنیمت

جانا اور جوان بھڑیوں سے رسم پیدا کرنی شروع کی۔ کمسنی میں عقل تو کچی ہوتی ہی ہے اکثر نادان بھڑیے کل کی پیدائش بچے کچھے شکار کی لالچ میں شیر خاں کے ساتھ رہنے لگے۔ چودہری کا ضعف اب اس حد کو پہنچا تھا کہ وہ اپنے اختیارات کو پورے طور پر عمل میں نہ لاسکتا تھا ورنہ اُس کو یہ ذلت کب گوارا ہو سکتی تھی کہ ایک آزاد قوم کے نوجوان بے غیرت بن کر شیر خاں کی غلامی کو اغراز کا ٹمغہ سمجھیں شیر کا اب یہ وتیرہ تھا کہ جوان بھڑیوں کو چا پلوسی کی باتوں سے گمراہ کرتا تھا۔ اور تاسف کر کے اُن سے کہتا تھا: ارے بد نصیبو! یہ تمہاری جوانی۔ یہ پھرتی۔ یہ صیادی اور پھر کیا خدا کی پٹکاری کہ ایک بوڑھے مرن ہار بھڑیے اور ایک دو ٹانگے کے پتلے یعنی آدم زاد کی غلامی کرتے ہو۔ بلکہ مشہور تو یہ ہے کہ اس آدمی کے لڑکے سے تم چار آنکھیں تک نہیں کر سکتے۔ آفریں ہے اُس کی آدمیت پر اور حیف ہے تمہاری گر گیت پر کہ ایسے کمزور جانور سے ایک پل آنکھ نہ ملا سکو بھڑیے یہ لامت سن کر سخت شرمندہ ہوتے تھے اور غیرت کے مارے گردنیں پھلا پھلا کر غزانے لگتے تھے۔

بگیرا جس کی فہم و فراست جنگل جنگل مشہور تھی یہ سب خبریں سنتا رہتا تھا۔ زلفی کو بار بار سچھاتا تھا کہ دیکھو صاحبزادے۔ ہوشیار رہنا۔ ایک نہ ایک دن یہ شیر خاں تم کو چٹ کر جائینگے۔ زلفی سن کر ہنستا تھا اور کہتا تھا کہ تمہارے اوپر برادری کے ہوتے تو یہ نہیں ہو سکتا۔ اور پھر جالو جی میرے موٹے گڑبھی تو

ہیں۔ گو ان کو غور و خواب سے مہلت کم ملتی ہے لیکن میری حمایت میں تو وہ بھی
بھول بھول کر کے دو چار گئے بکھا ہی دینگے۔

اب ایک دن کا ذکر سنئے۔ جب ن چڑھے گرمی زیادہ ہوئی تو بکیر اور
زلفی باتیں کرتے ہوئے دور ایک بن میں جا بکلی۔ درختوں کی ٹھنڈی ٹھنڈی
چھاؤں دیکھ کر ایک تھری سی جگہ بیٹھ گئے۔ زلفی بکیرے کی نرم گردن پر سر رکھ کر
لیٹ رہا۔ بکیرا بالکل چپ تھا اور اکثر آنکھیں بند کر کے دایاں پنجہ چلنے لگتا
تھا۔ معلوم ہوتا تھا کہ بہت فکر مند ہے۔ زلفی کو چھاؤں ایسی بھلی لگی کہ آنکھ جھپکنے
لگی۔ بکیرے نے سوچتے سوچتے زلفی کو ہوشیار کیا۔ اور کہا: ”زلفی زلفی بار بار“
کہہ چکا ہوں کہ شیر تمہارے خون کا پیاسا ہو گیا ہے مگر تم کو مطلق خیال
نہیں۔ دیکھو اگر تم اس بات کو نہ پہنچے تو سخت پچھتاؤ گے۔

زلفی نے آنکھیں کھول کر کہا: ”بار بار کہنا کیسا۔ اپنے تو یہ بات اتنی دفعہ
کہی ہے کہ سامنے کی جھاڑی پر اتنے بیر بھی نہونگے زلفی کو گنتی کہاں آتی
تھی کہ ٹھیک ٹھیک بتاتا۔ پر اس وقت اس ذکر کی کیا ضرورت تھی۔ میرا
تو نیند کے مارے برا حال ہے۔ آپ کو شیر خاں کی پڑی ہے۔ وہ تو وہیں
بھا کرتا ہے۔ نام کو تو شیر ہے پر سواے مور کی طرح اترا اتر کر ناچنے اور چلکھارنے
کے اس کو آتا ہی کیا ہے۔

بکیرا: ”ذرا اٹھ کر بیٹھو۔ یہ بھی کوئی سونے کا وقت ہی۔ کچھ خبر بھی ہے“

پہلے تو شیر دل ہی دل میں تمہارا دشمن تھا۔ لیکن اب اس کی عداوت کسی پر پوشیدہ نہیں۔ مجھے تو شروع ہی سے ایک ایک بات کا علم ہے۔ اب بھالو جی کو بھی خبر لگ گئی ہے۔ بھیرپوں میں بچہ بچہ کی زبان پر یہ ہی قصہ ہے۔ جنگل میں جگہ جگہ اسی کا چرچا ہے۔ چرند پرند کون نہیں جانتا۔ دور کیوں جاؤ۔ وہ سامنے درختوں کی اوچھل جوہرنوں کی بھولی بھولی ڈارس چڑی ہیں۔ ان تک کو شیر کی عداوت کا حال معلوم ہو گیا ہے خود طبقاتی نے کئی دفعہ صاف صاف تمہارے منہ پر کہا۔ پرافسوس تمہارے کان پر جونہی صلی زلفیؑ واہ وا۔ یہ تو اپنے خوب یاد دلایا۔ طبقاتی کا حال تو میں نے

آپے کہا ہی نہیں۔ ایک دن اس بے غیرت نے مجھے ننگا دھڑنگا پلا کمکر چھیڑا۔ مجھے بھی غصہ آیا دوڑ کر دم پکڑ لی۔ اور آدھراٹھا کر اتنی چک پھیریاں دیں کہ یاد ہی کرتا ہو گا جب بہت چنچا چلایا تو دھائیں سانی ایک درخت سے دے مارا۔ دور جا کر پڑا۔ اور دو چار لڑکینیاں کھا۔ سیدھا ہو ٹیاؤں ٹیاؤں کرتا اس زور سے بھاگا کہ ہنسی کے مارے پیٹ میں بل پڑ پڑ گئے، زلفی اتنا کہ پھر زور زور سے ہنسنے لگا۔

بگیرا۔ ”بڑی بیوقوفی کی حرکت تھی۔ طبقاتی بڑا حرفوں کا بنا ہے۔ اسکو یار بنا لیتے تو بہت سی باتیں معلوم ہوتی رہتیں۔ یہ بڑی نادانی تھی کہ اسکو مار کر بھگا دیا۔ پھر سوئے جاتے ہو۔ ذرا سنبھل کر اپنے سہارے بیٹھو۔ بات

یہ ہے کہ اس جنگل میں تو کسی کی مجال نہیں کہ تم کو ہاتھ لگا سکے۔ لیکن مشکل یہ بنی ہے کہ چودہری بڑھا ہو چلا ہے۔ اور اب کوئی دن جاتا ہے کہ اُس سے شکار نہ مارا جائیگا۔ جس دن یہ نوبت آئی اُسی دن برادری والے اُس کی چودہرت چھین لینگے۔ تم کو تو کیا خاک یاد ہو گا۔ دودھ پیتی جان تھے۔ دس برس سے زیادہ کا زمانہ گزرتا ہے کہ جس وقت تمہارے بھڑیے آاں باوانے تمہیں نیچوں کے سامنے لا کر ڈالا تو بہت سے بھڑیوں کو تمہارا غول میں تنکیرا ہونا ناگوار ہوا۔ وہ بھڑیے اب تک جیتے ہیں جو اُس وقت جوان تھے۔ اب بڑھے ہیں اور جو بچے تھے وہ جوان ہو کر شیر کے چیلے بنے ہیں اور تمہارے خون کے پیالے اور گوشت کے بھوکے ہیں۔“

زلفی: ”میری سمجھ میں نہیں آتا کہ مجھ میں وہ کونسا نقص ہے کہ بھڑیے مجھ کو اپنی برادری سے نکال دیں۔ اسی جنگل میں پیدا ہوا۔ یہیں پرورش پائی۔ ہمیشہ بھائیوں کی خدمت کی۔ جس بھائی کے پنجہ یا پوتین میں کانٹے چبھے وہ نکالے۔ چڑیاں چھڑائیں۔ سب طرح کا دکھ درد کیا۔ پھر مجھ سے دشمنی کرنے کا کیا سبب ہے۔ وہ میرے بھائی ہیں۔ میں اُن کا بھائی ہوں۔ دشمنی بیچ میں کیونکر آں کو دی۔“

بگیرا: اتنا سنتے ہی ٹنڈی زمین پر ہاتھ پاؤں پھیلا چیت لیٹ گیا اور منہ اونچا کر کے سر چھپے کو ڈاکر کہنے لگا: ”بھائی زلفی ذرا میرے جبرے

کے نیچے گردن میں ہاتھ ڈال کر دیکھو تو یہ کیا چیز ہے۔“

زلفی نے اپنا سوکھا سخت لکڑی سا ہاتھ بگیرے کی گردن میں ڈال کر ٹٹولنا شروع کیا تو ٹھوڑی کے نیچے جہاں ریشم سے نرم بالوں میں گردن کے مضبوط رگ و پٹھے پوشیدہ تھے ایک جگہ معلوم ہوا کہ جلد پر سے بال اُڑ گئے ہیں اور کھال موٹی پڑ گئی ہے۔ جب زلفی کا ہاتھ ٹھوڑی کے نیچے پہنچ لیا تو بگیرے نے کہا: ”بھائی زلفی اس جگہ میں سولے میرے کوئی نہیں جانتا کہ بگیرے کی گردن میں کوئی نشان ہے اور نشان بھی کس چیز کا۔ طوق کا۔ سن پیارے زلفی میں وہ ناشاد نامراد بگیرا ہوں جو انسان کے گھر میں پیدا ہوا جس کی ماں راجستان کے ایک راجہ کے محل میں مدتوں قید میں رہ کر مری رانیوں اور راجکار یوں کی مصاحبت میں زندگی عیش و آرام سے بسر ہوئی مگر قید پھر قید تھی۔ لوہے کے پنچروں میں زندگی کا بڑا حصہ گذرا۔ سلاخوں میں سے ہمیشہ کھانا ملا۔ لوہے کے تسلے سے ہمیشہ پانی پیا۔ قید میں صحر کے چشتے اور جگہل کا ہر نیا دل کہاں۔“

غرض اس حالت اسیری میں انسان سے طبیعت مانوس ہو گئی اور یہ ہی باعث تھا کہ آج سے دس برس پہلے اور آج تک تیری جان بچانے میں کبھی کسی بات سے دریغ نہیں کیا۔ لیکن خیر۔ اس کا ذکر فضول ہے۔ اپنا قصہ مختصر یہ ہے کہ زندان ہی میں پیدا ہوئے اور زندان ہی میں

پروان چڑھے۔ جنگل کی صورت کبھی خواب میں بھی نہ دیکھی۔ یہاں تک کہ ایک رات طبیعت بہت گھبرائی اور خود بخود خیال آیا کہ اے یہ نصیب ماں کے بد نصیب بچے تو پھر بگیر ہے آدمی کا کھیل نہیں۔ اس خیال کے آتے ہی کچھ ایسا جنون سوار ہوا کہ ایک ہی پنجہ میں قفل زندان کو توڑ ڈالا اور خیم قید سے اپنے کو آزاد کیا جس وقت جنگل میں پہنچا تو یہاں لوگوں نے شیر سے بھی زیادہ میرا خوف کیا۔ کیونکہ میں نے آدمیوں میں رہ کر انسان کی عقل سیکھی تھی۔

زلفی نیند کا ماتا تو بھری رہا تھا۔ کمائی سنتے سنتے باکل سوچا۔ لیکن جب بگیر چپ ہوا تو آنکھیں بند کی بند مسکرا کر کہنے لگا ”جنگل والوں نے آپ سے خوف کیا ہو گا۔ میں تو آپ سے ڈرا ہی نہیں ڈرتا۔“

بگیر زلفی کی اس بھولی بھالی بات پر بے اختیار ہنس دیا اور بولا ”تیری بلا جانے ڈر کس کو کہتے ہیں۔ آخر انسان کا پوتہ ہی۔ جانور تو نہیں ہی۔ خیر ذرا اٹھکر بیٹھو۔ اس ذکر کو اس لئے چھیڑا تھا کہ میں جنگل کا جی تھا آخر کار جنگل میں پہنچ گیا۔ تو ان ہی اگر بھڑیوں سے جان سلامت بچ گئی تو تو بھی ایک دن اپنے بھجنوں میں جا کر آباد ہو جائیگا۔“

زلفی ”یہ سب کچھ سہی۔ پر بھڑیوں سے کیوں میری جان سلامت نہ بچ گئی“ بگیر ”ذرا اٹھکر میری طرف دیکھو تو بتاؤں۔ زلفی نے اٹھکر بگیر سے آنکھیں ملائیں۔ ایک لمحہ نہ گزرا تھا کہ آنکھیں جھپک جانی تو در کنار وہ شیر کا سا کلا اور

بجاری بھگم گردن تک دوسری طرف کو پھر گئی۔

بگیرے نے نشست بد کلز میں پر زور سے پنچہ مارا اور کہا: اب بھی سمجھے کہ عداوت کا کیا سبب ہے۔ میں بگیریا ہوں۔ آدمیوں میں پلا ہوں۔ تمہارے ساتھ غایت درجہ انس رکھتا ہوں۔ پھر یہ حال ہے کہ ایک پل تمہاری آنکھوں کے سامنے اپنی نظر نہیں ٹھیرا سکتا۔ بس یہ ہی تمہاری نظر کے سامنے کسی کی نظر کا نہ ٹھیرنا۔ دوسروں سے عقل میں تمہارا زیادہ ہونا ہمدرد بنکر بھڑیلوں کے تلووں سے خار خنچتے یہ ہی عداوت کے اسباب ہیں۔ فقط تمہارا انسان ہونا ان کی عداوت کی دلیل ہے۔“

زلفی کی تیوری پر بل پڑتے ہی کالی کالی جٹی جھوؤں کے نیچے دیدے سرخ ہو گئے اور آزرده ہو کر بولا: ”بھائی میرے مجھے ان باتوں کی کیا خبر تھی۔ بھلائی کرو برائی ملے۔ یہ بات تو کچھ سمجھ میں نہیں آتی۔“

بگیریا: ”ہاں پیارے زلفی جتکل کا یہی دستور ہے۔ پہلے پنچہ۔ پھر زبان۔

چھوٹے ہی طمانچہ رسید کرو۔ پھر بات سو بات۔ تمہاری اس بے پرواہی کا تو رونا ہے۔ جس سے ظاہر کہ آخر پھر ہو تو ان ہو۔ پر اب اتنے بڑے ہوئے سمجھ سیکھو۔ اپنی برائی بھلائی دکھو۔ اس دفعہ اگر چہ دہری سے شکار چھوٹ گیا اور بارہ سنگا نہ مر سکا تو بس سمجھو کہ تمہارا قصہ بھی تمام ہوا۔ ساری برادری تم پر اور چہ دہری پر لوٹ پڑیگی۔ پھر جان بچنی ناممکن ہے۔ اور یہ بھی یاد رکھو کہ اس

دفعہ کا شکار چودہری کے بس کا نہیں ہے۔ اُس غریب کا حال تم جانتے ہی ہو پہلے تو خیر کھیلیاں ہی ہلتی تھیں اب بچوں میں ناخن بھی بیکار ہو چکے ہیں۔ شکار چھوٹے ہی دوسرے دن پنچایت بیٹھ جائیگی اور سردار کو ہلاک کرتے ہی تم کو بھی لٹکا ہوئی کر دیا جائیگا۔ لیکن خیر تمہاری محبت نے دیوانہ بنا رکھا ہے ہم سے جو بن پڑے گا۔ کرینگے۔ اور ایک بات ہو جاوے تو واہ وا کیا کہنا ہے۔ اتنا کہتے ہی بکیر جوش میں آ زمین سے چار ہاتھ اُونچا اوجھل گیا اور خوش ہو کر بولا ”پوچھو وہ کیا بات ہے“ زلفی نے حیران ہو کر کہا ”آپ ہی فرمائیے میری سمجھ سے باہر ہے“

بکیر ”بات کچھ نہیں ہے۔ ذرا سی تکلیف کرو۔ اٹھو۔ اور بہار کے نیچے آدمیوں کی بستی میں چلے جاؤ۔ اور گھروں میں چکے چکے جھانکتے پھر وہاں کہیں کسی جھوٹری میں تم کو لال لال دھکتے ہوئے پھول نظر آئیں اُن کو چن کر کسی چنری میں لے آؤ۔ پھر بہار دیکھنا کہ ان سُنخ گل بوٹوں سے جو کام نکالے گا وہ نہ بکیر کی دوستی کام دیگی نہ بھالو کی خیر خواہی۔ بس ابھی سے چل دو۔ دیر نہ لگاؤ۔“

لال لال پھولوں سے بکیر کی مُراد آگ تھی۔ جنگل کے سب جانور اس چیز سے ایسے ڈرتے ہیں کہ اُس کا نام نہیں لیتے۔ اور اور بہت سے نام ایجا د کر رکھے ہیں جو آگ کے لئے استعمال کئے جاتے ہیں۔

زلفیؔ لال پھول۔ اچھا وہ چیز جو کبھی جھوٹریوں کے باہر کبھی اندر سورج
ڈوبتے ہی چمکا کرتی ہے۔ یہ کونسی بڑی بات ہے۔ ابھی لوؔ

بگیر۔ کیوں نہ ہو۔ آخر آدمی ہے۔ تیرے برابر زود فہم کون ہو سکتا ہے۔
پر زلفی جاتے تو ہو۔ اتنا خیال رکھنا کہ ان پھولوں کے آس پاس ہی کہیں کوئی
مٹی کی ہنڈیا پڑی ہوگی۔ ایک ہنڈیا اٹھا کر جلدی جلدی پھول چکر آس میں
ڈال دینا۔ نہیں تو وہ کاٹ لینکے یہ پھول کانٹوں سے بھی زیادہ تیز موتے ہیںؔ

زلفی۔ اچھا تو لیجئے میں چلا۔ پر میرے پیارے بگیرؔ اور اتنا کہ زلفی
نے بگیر کے کی خوبصورت نرم گردن میں باہیں ڈال دیں۔ ”پیارے بگیر۔ اتنا
بتا دو کہ کیا یہ سب کر تو شیر خاں کے ہیںؔ

بگیر کے آنکھوں میں آنسو آگئے اور کہنے لگا ”پیارے زلفی۔ قسم ہے
اُس قفل زندان کی جس نے اسیری سے آزاد کیا کہ یہ ساری مصیبت شیر خاں
تمہارے سر پر لایا ہےؔ

زلفی۔ تو بس مجھے بھی سو گند ہے اُس جاں دار کی جس نے اپنے خون سے
میری جان کا مول دیا ہے کہ شیر خاں میرے ساتھ کچھ نہ کر سکا جو میں اُسکے
حق میں کرونگاؔ اتنا کہ زلفی یہ جاوہ جا۔

زلفی جو ہیں درختوں کی او جھل ہوا۔ بگیر نے بڑے درد سے کہا۔
دو ارے انسان ارے انسان۔ تجکو خدا نے عجب مخلوق بنایا ہے۔ تیرا کوئی

کچھ نہیں بگاڑ سکتا۔ افسوس تو اس کالی دھاریوں والے جنت کا ہے۔ او
بد نصیب شیر شکار تو تو نے بہت بارے پر آج سے دس برس پہلے اس
آدم زاد کا شکار ترے حق میں پیغام اجل ہو گیا۔

زلفی دیر تک بن میں دوڑتا ندی نالے تیرتا پھاندا شام ہوتے گھر
ہو نچا۔ بھٹ کے پاس کچھ دیر دم لیکر اندر دیکھا تو کوئی نہ تھا۔ بھائی سب تنکا
کو نکل چکے تھے۔ اماں البتہ بھٹ کے پیچھے خاموش بیٹھی تھیں۔ زلفی کو ہانپتے
دیکھ کر سمجھیں کہ آج بچہ کچھ پریشان ہے۔ پوچھنے لگیں۔ ”بیٹا خیر ہے۔ آج ایسے

سراسیمہ کیوں ہو“
زلفی ”جی کچھ نہیں۔ شیر خاں کی شتر گڑگیوں نے جان غضب میں
دیدی ہے۔ آج ذرا کھیتوں میں تنکا رکھیلنے جاتا ہوں۔ اتنا کہمہ جھاڑیوں کو کوڑا
پھاندا پہاڑ سے اتر کر ندی کے کنارے آیا۔ چاہتا تھا کہ قدم تیر کر کے کھیتوں
میں اترے کہ ایک دفعہ ہی بہت سے بھیڑیوں کا شور سنا۔ شور سنتے ہی
زلفی کے پاؤں ایک ایک من کے ہو گئے۔ گردن موڑی تو کیا دیکھتا ہے کہ
کہ ایک جوان مست بارہ سنگا کچھ دور ندی کے کنارے ایک اونچے ٹیلے
پر ہر طرف سے گھرا کھڑا ہے۔ سارا بدن کانپ رہا ہے اور کان کھڑے کے
پچھکارے مارتا ہے۔ چاروں طرف گھبرا گھبرا کر نظر ڈالتا ہے کہ کہیں رستہ ملے
تو چار چوڑیوں میں دشمن کی زد سے کہیں کا کہیں نکل جاوے مگر ہر طرف

بھڑیوں کے غول ہوشیار کھڑے ہیں۔ زلفی دل میں سوچنے لگا کہ یہ کیا
 ماجرا ہے کہ اتنے میں سب بھڑیئے ملکر چلائے۔ ”چودہری کہہ رہے چودہری
 کو لاؤ۔ شکار کو گھیر لیا ہے۔ آئے اور اس بارہ سنگے کو مارتے نہیں تو.....
 اتنا کہنے نہ پائے تھے کہ چودہری آیا اور دو چار پیکر کھاٹ کر بارہ سنگے پر گرا۔
 چودہری کو دیکھتے ہی زلفی اس قصہ کو سمجھ گیا اور اس زور سے بھاگا کہ تھوڑی
 ہی دیر میں بھڑیوں کا شور اُس کے کانوں میں ہلکا ہوتے ہوئے بالکل جاتا
 رہا۔ زلفی اتنا ضرور سمجھ گیا کہ چودہری کا وار خالی گیا۔ آخر کار بھاگتے بھاگتے
 کسانوں کے گھرتا پہنچ گیا۔ اور ایک جھوٹری کے پیچھے پولیوں کے ڈھیر میں
 چھپ کر ہو بیٹھا۔ اور دل میں کہنے لگا کہ بگیر بیچ کتنا تھا کہ کل کا دن میرے او
 چودہری کے حق میں قیامت سے کم نہوگا۔

جب زارم قابو میں آیا تو کھڑے ہو کر دیوار کے موکھے میں سے جھوٹری
 کے اندر جھانکنے لگا۔ دیکھا ایک طرف الاؤ لگا ہے۔ کسان کی جو روگھڑی
 گھڑی اٹھتی ہے اور کوئی کالی کالی چیز اُس میں ڈال دیتی ہے۔ زلفی رات بھر
 یہی تماشا دیکھتا رہا۔ جب صبح ہونے میں تھوڑی رات باقی رہی تو کسان کا
 لڑکا اٹھا اور ایک ہنڈیا میں آگ بھر کر دروازہ کی طرف چلا۔ زلفی بھی اُسی
 دروازہ کی طرف ایک پھلانگ میں آیا۔ لڑکے نے جو ہیں پٹ کھول کر کھنکا
 چا ہا زلفی نے بھپکی سنائی اور ہنڈیا اُس کے ہاتھ سے چھین چلتا بنا۔

لڑکا پہلے تو ڈر کے مارے سہما کا سہما رہ گیا۔ جب ذرا ہوش آیا تو دُہائی
مچانے لگا۔ زلفی اتنی دیر میں کہیں کا کہیں پہونچا تھا۔

جب بستی سے دور جنگل میں نکل آیا تو جس طرح کسان کی بیوی کو آگ
پھونکتے دیکھا تھا خود بھی اُسی طرح آگ پھونکنے لگا۔ اور دل میں کہتا جاتا
تھا کہ گاؤں کے جانوروں کی صورت نکل مجھ سے بہت ملتی ہے اُوہو
ارے رے رے۔ یہ پھول تو مر چلے۔ کہیں ان کو بھوک تو نہیں لگی۔

کچھ کھانا چاہیے۔ یہ کہہ ہنڈیا زمین پر رکھ بہت سی سوکھی پتیاں ٹہنیاں
چن کر آگ میں ڈال دیں۔ اور ہنڈیا اُٹھا بھاگنا شروع کیا۔ پہاڑ پر آدھی
دور چڑھا تھا کہ ایک طرف سے سُبُج نکلا اور بگیر اسانے کھڑا نظر آیا۔ ریشم
کی سیاہ پوسٹین پر شبنم کی صاف شفاف بوندیں ایسی جھکتی تھیں گویا
بال بال موتی پروئے ہیں۔

بگیر زلفی کو دیکھتے ہی بولا۔ رات کا قصہ سُن لیا۔ چودہری سے شکار
نہو سکا۔ غول والے تو کل رات ہی کو اُس غریب کا فیصلہ کر دیتے۔ پر تمہارا
ہونا بھی ضرور تھا۔ رات بھر بھیر یوں نے تم کو ڈھونڈا ہے۔ سارا پہاڑ چھان
مارا۔ پچھلے پہرے سے ذرا تھک کر بیٹھے ہیں۔

زلفی۔ میں پہاڑ میں کیونکر ملتا۔ ڈھونڈنے کی ایسی کیا ضرورت تھی۔
اب آجائیں دیکھوں تو کیا کر لیتے ہیں۔ اتنا کہ زلفی نے آگ کی ہنڈیا

گبیرے کے سامنے رکھ دی اور کہنے لگا ”اور فرمائیے کیا حکم ہے“ گبیر انہڈیا کو دیکھتے ہی دو قدم ہٹ کر بولا ”شاباش میاں زلفی۔ شاباش۔ ایں کل از تو آید و مرداں جنیں کند۔“

لیکن ذرا اتنی احتیاط ہے کہ پھول گملا نہ جائیں۔ انسان تو ان پھولوں میں درختوں کی سوکھی شاخیں ڈالا کرتے ہیں اور انکے پڑتے ہی شاخوں پر طرح طرح کے سرنج پھول اور پتے نکل آتے ہیں۔ زلفی اتنے نہ جھگو۔ تم کو تو بالکل ڈرنہیں لگتا، زلفی بولا۔ اسمیں ڈرنے کی کوئی چیز ہے مجھے تو اب یاد آیا۔ بہت دنوں کا ذکر ہے۔ جب میں بھڑیا نہ تھا۔ تو ایک دن ایسے ہی لال لال پھولوں کے پاس پڑا کھیلتا تھا۔ اور بڑی بڑی بہار کے پھول پتے کھل رہے تھے۔“

زلفی گبیرے سے رخصت ہو صبح سے شام تک آگ کی ہنڈیا کو بھٹ میں لئے بیٹھا رہا۔ کسی درخت کا ایک سوکھا سا جھاڑ توڑ کر بھٹ میں گھیٹ لایا تھا اور اُسی کے چھال پتیاں۔ ٹہنیاں توڑ کر آگ میں ڈالتا تھا۔ جب شعلے اُونچے ہوتے تھے تو خوب خوش ہو ہو کر کبھی قلا بازیاں کھانے لگتا تھا۔ کبھی ناچتا تھا۔ کبھی کو دتا تھا۔ غرض سارے بھٹ کو سرسبز اُٹھا رکھا تھا۔ جب اسی کھیل میں دن کٹ گیا تو شام ہوتے ہی طباقی بڑے اینٹھے ہوئے بھٹ کے دروازہ پر آئے اور منہ اونچا کر کے پھکارنے

لگے۔ اے او آدمی کے پتے ہوت۔ اے اونگے دھڑنگے لونڈے
 ہوت۔ سنتا ہے۔ بچوں میں تیری پکار پڑی ہے۔ بس اٹھ اور سیدھا
 ہو چل۔ نہیں تو ناک پر کاٹ کھاؤنگا، زلفی آگ سے کھیلنے میں خوش
 تو بیٹھا ہی تھا گیدڑ کی آواز سنتے ہی اس زور سے ہمتہ لگایا کہ گیدڑ کے
 اوسان خطا ہو گئے۔ اور دم دبا کر اس زور سے بھاگا کہ کسی کی نہ سنی۔
 زلفی بہتیرا چلا یا کہ اجی چو بدار صاحب۔ سنئے تو۔ ذرا تو دم لیجئے، مگر چو بدار
 صاحب کو اس عرصہ میں پہل چپک پھیریاں یاد آگئی تھیں۔ دورانِ سر
 کی شکایت ابھی تک باقی تھی۔ سیلیوں کی دکھن اور دم کی سو جھن کو ابھی
 تک پورا آرام نہیں ہوا تھا۔ اس حال میں وہ کسلی سنتے تھے۔ غرض جب
 گھڑی بھرات گئی تو زلفی نے آگ کی ہنڈیا اٹھائی اور بیچ پر بت پر
 پہونچا۔ اب تک ہنسی کے مارے یہ حال تھا کہ رستے بھر ہمتہ لگاتا پیٹ
 پکڑے پکڑے گیا۔

پھاڑ کی چوٹی پر پہونچ کر دیکھا کہ آج چو دہری چٹان پر نہیں ہے۔ بلکہ
 چٹان کے نیچے ایک طرف کو بہت دگیر بیٹھا ہے۔ یہ گویا علامت تھی کہ
 آج بھڑیوں کی سرداری کا عہدہ خالی ہے۔ سامنے شیر خاں دس بیس
 جوان بھڑیوں کو لئے جو جھوٹا شکار کھا کھا کر خوب چکنے چڑے ہو گئے تھے
 ٹھل رہے ہیں۔ خوشامد کا بازار گرم ہے۔ بجا و درست۔ جی حضور اور حکم

کی صدائیں بلند ہیں۔ زلفی چپکے سے آگ کی ہنڈیا لے ایک طرف گھرے
کے پہلو میں ہو بیٹھا۔ جب پوری پنچایت جڑلی تو شیر خاں ٹہلتے ٹہلتے ایک
جگہ ٹھہرے اور ارادہ کیا کہ پنچایت کے سامنے گفتگو شروع کریں۔ تقدیر
کی بات دیکھئے کہ شیر اور سیونی کے آزاد بھٹیروں کے سامنے بلا اجازت
منہ سے بات نکالنے کی جرأت کرے۔ آج کو چودہری میں دم ہوتا
تو بھلا کسی کو اتنی ہمت ہو سکتی تھی۔

گہرے نے شیر کی نیت دیکھتے ہی زلفی کے کان میں کہا۔
”زلفی زلفی۔ دیکھو شیر کو اس مجمع میں گفتگو کا حق حاصل نہیں ہے۔ ذرا
کھڑے ہو کر اتنا کہہ دو کہ یہ شیر شیر کا بچہ نہیں ہے۔ بلکہ گتے کا جنا ہے پھر
دیکھو اس کا کیا حال ہوتا ہے“ زلفی فوراً کھڑا ہوا اور بولا ”اے آزاد
بھٹیرو۔ کیا اب شیر کو اپنا سردار بناؤ گے۔ اگر ایسا قصد ہے تو حیف ہے
تمہاری عقل پر“

شیر نے زلفی کی طرف توجہ نہ کی اور بولا ”بھٹیرو۔ چونکہ اس وقت
تاک غول کا کوئی سردار مقرر نہیں ہوا ہے۔ اور مجھ سے اس جلسہ عام
میں تقریر کرنے کی درخواست کی گئی ہے اس لئے میں۔۔۔۔۔

زلفی بیچ میں بول اٹھا ”وہ کون ہے جس نے تجھ سے ایسی درخواست
کی ہے۔ کیا ہم اب بھٹیروں سے کیدڑ ہو گئے ہیں کہ تجھ قصائی کی خوشیاں

کرینگے۔ غول کے سردار کو غول والے ہی انتخاب کریں گے۔ تو دخل مقصود
دینے والا کون ہوتا ہے؟

زُلفی کی اس بات پر خوشامدی بھڑیلوں میں ہر طرف غل پڑا اور
آوازیں آئیں ”او آدمی کے بچے خاموش۔ او بے دم کے جانور
زبان بند کر۔ شیر خاں کو سب کچھ اختیار ہے۔ وہ جو چاہے سوکے۔“
یہ آوازیں سنتے ہی جتنے بھڑیے تھے سب چلانے لگے۔ اور ایسا طوفان
بے تمیزی برپا ہوا کہ برادری کے بڑے بوڑھے منہ بھاڑ بھاڑ کر پھیلے
نیچوں پر پورے قد سے کھڑے ہو گئے اور چلائے ”خاموش خاموش“
جب ذرا غل کم ہوا تو ایک نہایت مہن واجب التعظیم بھڑیا کسی قدر
شکلف سے اٹھا اور بولا ”بھائیو بھائیو۔ گتوں کی طرح لڑنے سے کیا حاصل
مرے بھڑیے کی بات پہلے سن لو“ مرے بھڑیے سے مراد جو دہری
تھا کیونکہ بھڑیلوں میں جب تک کوئی سردار مغزول ہو کر ہلاک نہیں کر دیا
جاتا اُس کو مرا بھڑیا کہتے ہیں۔ اور حقیقت میں وہ مرے سے بدتر ہوتا ہے
دو چار دن سے زیادہ اُس کو کوئی نہیں جینے دیتا۔

اب جو دہری نے اپنا بوڑھا سفید سر خاکِ مذلت سے اٹھایا اور
بے آواز خزیں کہنا شروع کیا ”اے دشتِ سیونی کے آزاد بھڑیلو۔ !
میرا خطاب صرف تم ہی سے ہوتا لیکن مجبور ہوں کہ اُن بے غیرتوں

کو بھی اس میں شامل کروں جو ننگ قوم ہو کر شیر کے غلام اور چیلے بنے ہیں
 حقیقت میں وہ اب بھیڑیے نہیں رہے بلکہ گیدڑوں سے بھی زیادہ
 ناپاک اور ذلیل ہیں۔ آج کچھ اوپر بارہ برس کا زمانہ ہوتا ہے کہ اس
 غول کی سرداری میرے ذمہ رہی۔ جہاں تک میرے امکان میں تھا
 اس مدت دراز میں آپ صاحبوں میں سے کسی کو کسی طرح کی تکلیف
 یا گزند نہ پہنچنے دی۔ نہ کوئی جال میں گرفتار ہو کر مارا گیا۔ نہ کوئی چٹپنی
 میں پھنکر زخمی یا زندہ قید ہوا۔ زیادہ عرصہ نہیں ہوتا کہ جس وقت بار
 کی قلت سے شکار کی گشتش ہوئی تو بہتر سے بہتر مشورہ لیکر اور سہل سے
 سہل موقعے شکار کے تلاش کر کے کف دست صحراؤں اور دشوار
 گذار وادیوں میں اسی غول کی قافلہ سالاری میں اپنی جان کو جان بچھا
 اور کسی بھائی کو بھوک کی تکلیف سے مرنے نہ دیا۔ اب البتہ بڑھاپے نے
 معذور کر دیا اور تمام عمر میں کل رات کو یہ پہلا موقع تھا کہ شکار پر چلا اور
 وار خالی گیا۔ آپ بڑھکر کون جانتا ہے کہ میری ضعیفی ہی اس ذلت کا
 باعث نہیں ہوئی ہے بلکہ بھائیوں نے رسوا کر نیکے لئے سازش کی اور
 ایک ایسے ناکندہ جانور کو گھیر کر لائے جو اس وقت تک کسی درندہ
 کے حملہ سے آشنا نہ تھا خیر جو کچھ ہوا اچھا ہوا اور ایک دن یہ ہی ہونا
 بھی تھا۔ اب بھائیوں کو اختیار ہے کہ اسی پنچایت کے سامنے مجھے

ہلاک کر دیں۔ ایک ایک بھائی۔ اُٹھے اور مجھ سے لڑے۔ یا وہ مجھے مار ڈالے
 یا خود اپنی جان موت کے حوالہ کرے۔ جو قاعدہ ہے اُس پر عمل ہونا چاہیے۔
 یہ تین دسجیدہ تقریریں سن کر تو سب خاموش رہ گئے۔ مغزول چودہری
 سے تنہا کشتی لڑ کر اُس کو جان سے مارنے کی ہمت کسی میں نہ تھی جب
 کوئی بھیڑیانا اُٹھا تو شیر خاں ایک دفعہ ہی منہ اونچا کر کے دھاڑے۔
 ”بھائیو۔ اس بوڑھے پوپلے ناخن ٹوٹے احمق کا کیا ہے۔ آج نہ مرا کل
 مارا جائیگا۔ صل فساد کی جڑ تو یہ آدمی کا پلا گول سر کا جانور ہے۔ اب یہ
 بہت جی لیا۔ کچھ آج سے نہیں دس دس برس سے ہم اسکے فراق
 میں دانت تیز کر رہے ہیں۔“

لے آزاو بھیڑیو۔ اب اس آدم پرستی سے باز آؤ۔ برسوں سے اس
 منحوس نے جنگل کو تار کھا ہے۔ اب کچھ تامل نہ کرو۔ اور اُسکو ہمارے
 حوائے کرو۔ ورنہ سمجھ لو کہ ان ہی پہاڑیوں میں بود و باش اختیار کر کے
 رات دن طرح طرح کے شکار نہایت لذیذ اور فربہ ہمارے سامنے
 مار مار کر کھاؤنگا اور حصہ بخیرہ تو درکنار اُٹے پنچے سے چھوڑی ہڈی تک
 ہماری طرف نہ پھینکونگا۔ یہ انسان ہے اور انسان وہ حیوان ہے جس سے
 جنگل کے رہنے والوں کو بغض شدہ رکھنا واجب بلکہ فرض ہے۔“
 یہ سن کر بہت سیچ بول اُٹھے۔ ”سیچ تو ہے۔ اس بلا کو دور بھی

کرو۔ جہاں کا ہے وہیں جانے دو۔“

شیر خاں۔ ”واہ جہاں کا ہے وہیں جانے دو کی بھی خوب کمی۔
چوروں کو گھر دکھا کر دھن لٹوا دو۔ گنواروں کو دشمن بنا کر جنگل میں آئے دن
قیامت برپا رکھو۔ تدبیر بھی نکالی تو کیا خوب نکالی۔ ارے نادانو۔ سوائے
اس کے کوئی تدبیر نہیں ہے کہ اسکو میرے سپرد کر دو۔ ہزاروں دفعہ کہہ چکا
ہوں کہ انسان بُری بلا ہے جس سے تم ایک پل آنکھ نہ ملا سکو اسکو اب
بھی اپنا دوست سمجھے جاؤ تو بس رونا چاہئے تمہاری اس نادانی پر۔“

چودہری نے پھر ہمت کر کے سر اٹھایا اور بولا ”بھئیڑیو۔ بھئیڑیو۔ یاد
رہے۔ یہ وہ لڑکا ہے جس نے ہماری قوم کے ایک نہایت معزز خاندان
میں پرورش پائی ہے۔ وہ ہمیشہ ہمارے دُکھ درد میں شریک رہا ہے۔
اُس کی خدمتوں کو یاد رکھو۔ وہ زمانہ ابھی سے نہ بھولو کہ چاروں طرف
تھپ کی پکار تھی۔ خدا کی خدائی بھوک کی مرتی تھی۔ اُس وقت یہ ہی غریب
انسان تھا جو دُور دُور سے ہمارے لئے شکار گھیر گھیر کر لاتا تھا۔ اتنے
احسان فراموش نہ بنو ذرا اپنی اصل پر جاؤ اور اس کا بھی خیال رکھو کہ بدھ
اور جوگ میں یہ لڑکا جنگل کے بڑے بڑے رشیوں سے بڑھکر نکلا ہے۔
اب تک جنگل کے کسی قانون یا آئین کے خلاف اس سے کوئی بات
عمل میں نہیں آئی۔“

چودھری کی تقریر ختم ہوتے ہی بکیر اٹھا۔ اور نہایت متین اور شریفانہ
 لہجہ میں یہ دوچار میٹھے لفظ کہے۔ جن میں کسی قدر ترشی بھی تھی۔ ”اسکے علاوہ
 آپ کو یاد ہوگا کہ اس لڑکے کی جان بچانے کے لئے میں نے کل برادری
 کو کھانا دیا تھا۔ گو ایک جوان موٹا بیل ایسا انمول شکار نہیں ہے کہ اُسکو
 یاد دلایا جاوے لیکن ہمارا پاس عزت گوشہ خاطر احباب رہنا ضروری
 ہے۔ ورنہ آپ کو علم ہوگا کہ بگیروں کی قوم میں بھیریلوں کا خون بہانا
 کوئی نئی بات نہیں ہے۔“

بھیریلوں کی ایک پوری صف کی صف بول اٹھی۔ ”واہ حضرت واہ
 خوب دس برس کی بات یاد دلائی۔ ایسے باسی گوشت کو یہاں کوئی نہیں
 پوچھتا۔ کہیں رات کو وہی موٹا بیل بھوت بنکر آپ کی گردن پر تو نہیں
 سوار ہوا تھا؟“

بکیر۔ ”یہ مجمع محل اضاف ہے محل ظرافت نہیں۔ اگر آپ کو اپنے
 قول و قرار کا پاس نہیں تو لعنت ہے آپ کی اس آزادی پر اور لعنت
 ہے آپ کے اس اضاف پر۔“

شیر خاں۔ ”بس بس۔ اس بدکلامی سے کیا حاصل۔ بکیرے کو سمجھ لینا
 چاہئے کہ کوئی آدم را دہم صحرائیوں کا ہموطن و ہمعوم تصور نہیں کیا
 جاسکتا۔ اس لئے اس لڑکے کا خون روا ہے اور چونکہ وہ ہمارا پُرانا

شکار ہے اس لئے اُس کو مار کر کھانے کا حق سوائے ہمارے کسی کو حاصل نہیں۔“

چودھری نے ایک دفعہ پھر تکلیف کی اور کہا ”بھائیو۔ یاد رہے کہ یہ انسان ہمارا بھائی ہے۔ گو اس کا ہمارا خون ایک نہیں لیکن پھر بھی یہ لڑکا ہم کو اپنے ماں جائے سے بڑھ کر پیارا ہے۔ بس کیوں ایک بھائی کے خون کے ورپے ہوتے ہو۔ سن لو میں اتنے دن جیا ہوں کہ ابے یا وہ جینے کی تمنا نہیں۔ اس آخری وقت میں جو کچھ قسمت کا لکھا تھا وہ سب پورا ہوا۔ جو نہ دیکھا تھا وہ دیکھا اور جو نہ سنا تھا وہ سنا۔ افسوس وہ کون عیب ہے جسے تم نے کل کے لئے چھوڑا ہو۔ جھوٹا شکار کھانا اب تمہارا شیوہ ہے۔ اور اس سے بھی بدتر یہ ہے کہ شیر خاں کے بہکائے میں آکر رُو شام لوگوں کاؤں گشت کرتے ہو اور گھروں میں سے چھوٹے چھوٹے بچے نرم چارہ کے لالچ میں اٹھ لاتے ہو اور انش کا جی لیکر اپنا دھرم کھوتے ہو۔ سچ ہے۔ یا تم سب مر جاتے کہ یہ جنگل پاک ہو جاتا۔ یا میں غارت ہو جاتا کہ یہ دن نہ دیکھتا۔ لیکن تقدیر میں کسکو چارہ ہے تمہاری ان حرکتوں کا یہ نتیجہ ہے کہ میں تم کو نہایت بُزدل۔ سفلہ و کمینہ جانتا ہوں اور اب تم ہی کمینوں سے میرا خطاب ہے۔ سن لو۔ میرا مرنا یا مارنا یا مارا جانا اب یقینی ہے۔ زندگی چند روزہ ہے اور جتنی ہے وہ بے لطف

گرتی نہ تو زمین غائب رہ سکتی تھم سے نہ گراں بچو پیسے اپنی جان نہ
 کر دیتا۔ لیکن محض قوم کی غرت و ناموس کا خیال ہے اس لئے میں کہتا ہوں
 کہ اگر اس آدم زاد کے خون سے تم حذر کرو تو میں اپنی جان سے موجود ہوں
 جس بھائی کا جی چاہے آئے اور مجھ کو فوراً ہلاک کر دے۔ ہرگز مقابلہ نہ کروں گا
 اس میں کم سے کم تین چار بھائیوں کی جان بچ جائیگی۔ اس سے زیادہ میں
 کیا کر سکتا ہوں۔ اگر تم نے میری بات مان لی تو ایک بگیناہ کے خون
 ناحق سے بچ جاؤ گے۔ اور یہ وہ بھائی ہے جس کو اپنی زبان سے بھائی
 کہہ چکے ہو اور جس کی جان کی قیمت قانون کے مطابق ہر شخص وصول
 کر چکا ہے۔“

بھڑیئے اس تقریر کو خاک بھی نہ سمجھے اور بولے ”کچھ ہو۔ ہم اب ایک
 پل اس آدمی کو اپنے غول میں رکھنے کے روادار نہیں۔“ اتنا کہ بہت سے
 باغی بھڑیئے شیر کے آس پاس اکٹھے ہونے لگے۔ شیر خاں کو دیدے
 لال کرتے کیا دیر لگتی تھی جھٹ آنکھیں بدل زور زور سے دم پھرانے
 لگے۔ کبھی چکر دیکر اس پاؤں پر دے مارتے تھے کبھی اس پاؤں پر
 کبھی آسمان کی طرف اٹھا کر دم کو آنکڑا بنا لیتے اور پوچ کا پھنڈا پٹائی
 کا طرہ بنجاتا۔

بگیر نے جب یہ نوبت دیکھی تو زلفی کے کان میں کہا۔

”زُلفی۔ اب بات تمہارے ہاتھ ہے۔ ہم سے اب سوائے اس کے کچھ بن نہ پڑ گیا کہ لڑ کر اپنی جان کھودیں اور تمہاری جان بھی مفت میں جائے۔“

یہ سُنتے ہی زُلفی دھکتی آگ کی ہنڈیا لیکر اٹھا اور ایک انگڑائی لیکر تمام برادری کے سامنے جانی لی۔ گو یہ علامت اس بات کی تھی کہ ہم کو کسی کی کچھ پرواہ نہیں ہے۔ لیکن دراصل زُلفی اس وقت غصے سے بیتاب تھا کیونکہ آج سے پہلے کبھی کسی بھڑیے نے اپنی دشمنی کا حال اُسکے مُنہ پر صاف صاف نہ کہا تھا۔ دو چار اور انگڑائیاں جائیاں لینے کے بعد زُلفی نے آواز تیر کی اور کہا ”بھڑیو۔ کتوں کی طرح لڑنے اور غصے سے پھول پھول کر گدھوں کے برابر ہو جانے سے کچھ حاصل نہیں۔ آپ صاحبوں نے اس وقت بار بار تجلایا ہے کہ میں آدمی ہوں۔ اپنی طرف سے تو میں تم بھائیوں کے ساتھ مرتے دم تک بھڑیا ہی رہتا مگر تمہارے کہنے سے اب ہم بھی یہ ہی کہتے ہیں کہ ہاں ہم انسان ہیں اور انسان بھی بُری طرح کے۔ آج سے کبھی تم کو بھول کر بھی بھائی نہ کہیں گے بلکہ سگ زرد برادرِ شغال کہا کرتے ہیں۔ تم کو جس قدر بھونکتا تھا بھونک چکے اب ہم کو جو کچھ کہنا ہے وہ بھی سن لو اور ذرا دھردکھو وہی انسان جس پر آج آپ اپنے دانتوں کو تیز اور پینچوں کو صیقل کرتے ہیں آپ کے لئے یہ کیا سوغات لایا ہے۔ ملاحظہ فرمائیے۔“

کیسے سرخ سرخ انگارے سے چول ہیں۔ سیراج آپ پر بچا در کئے جائیگا۔
 اتنا کہ زلفی نے آگ کی ہنڈیا زور سے پھرا کر بھڑیوں کے بچوں پر پھینک
 ہنڈیا ٹوٹے ہی انگارے پھیلے اور اونچی گھاس میں جو بالکل سوکھی کھڑی
 تھی آگ لگ گئی اور شعلے اُٹھنے لگے۔ شعلوں کے بلند تپتے ہی بھڑیوں کے
 حواس یک لحظہ معطل ہو گئے۔ اور ڈر کے مارے دُہیں سمیٹ سمیٹ کر بچھے
 ہٹ بیٹھے۔

زلفی۔ ہنڈیا کے ساتھ ہی ایک سوکھے درخت کی لمبی سی شاخ مع ہنڈیوں
 اور پتوں کے توڑ لایا تھا۔ جلتی گھاس میں اس جھاڑ کو سُلگا اُونچے ہاتھ سے
 سر پر پھراتا ہوا بھڑیوں کی طرف بڑھا۔
 بکیرا یہ دیکھتے ہی خوشی کے مارے ناچنے لگا اور چلا چلا کر کہتا تھا "واہ
 بہادر واہ تجھے کون سکھائے۔ دیکھو۔ دیکھو چودہری کی جان بچا لینا۔ وہ تمہارا
 ہمیشہ خیر خواہ رہا ہے۔"

بوڑھا چودہری جو آج تک اپنی جان بچانے کے لئے بھی کسی کے
 سامنے نہ گرا کر لایا تھا کسی چیز سے خوف کرنا تو کسکو کہتے ہیں شعلوں کو
 دیکھ کر ایسا بدحواس ہوا کہ چیخیں مار مار کر رونے لگا۔ زلفی اس وقت عجیب
 شان میں تھا۔ سیاہ مٹھو نرا سے بالوں کی لمبی لمبی لٹیں شانوں پر چھٹی
 تھیں۔ جلتے جھاڑ کو جس سے غضب کے شعلے اُٹھ رہے تھے سر پر پھراتا

ہو اچاروں طرف چکر کاٹ رہا تھا۔ اور سُرخ روشنی میں بھڑیلوں کی
 کالی کالی پرچھائیاں پہاڑوں اور چٹانوں پر اچھلتی کودتی پھرتی تھیں۔
 سچ پوچھئے تو اس وقت کسی بھڑیئے کے بدن میں خون باقی نہ تھا۔ بلکہ شہو
 تو یہ ہے کہ مہبتوں کی نبضیں سا قہ ہوجلی تھیں۔ زُلفی اب ذرا ٹھیرا اور
 چاروں طرف نظر ڈالکر بولا: ”پنچو اب تو دیکھ لیا کہ بس نام کو بھڑیئے ہوجا
 میں بازاری کتوں سے بھی بدتر ہو۔ لو بس۔ اب ہم اپنے مہجنوں میں جاتے
 ہیں۔ اگر انہوں نے ہم کو غیر نہ سمجھا تو آج سے جنگل کا نام نہ لینگے اور صحبتیر
 دل سے بھلا دینگے۔ لیکن تمہاری طرح کبھی کسی دوست کو دغا نہ دینگے۔ گو
 ہمارا تمہارا خون ایک نہ تھا۔ لیکن ہم تم کو بھائی کہہ چکے ہیں اسلئے اب بھی
 بھائی سمجھ کر تمہارے ساتھ کبھی دغا نہ کریں گے۔ گو تم اس لائق نہیں“ اتنا کہ
 زُلفی نے جلتی گھاس اور لکڑیوں میں دو چار ٹھو کریں ماریں چنگاریاں چاروں
 طرف اُڑنے لگیں اور زُلفی نے لٹکا کر کہا: ”بھڑیلوں میں ہمیشہ کو نا اتفاقی
 پیدا کرنا ہمارا مقصد نہیں ہے۔ لیکن اس فساد کا جو اصل بانی ہے اُس کو
 بغیر سزا دیئے ہرگز نہ چھوڑینگے“ یہ کہ کر زُلفی شیر خاں کی طرف بڑھا جو پنچے
 اور دم سمیٹے گاؤ تھکنے کی صورت زمین پر پڑے تھے۔ اُن کی طرح آنکھیں جھپکا
 جھپکا کر شعلوں کو دیکھتے تھے اور کچھ سمجھ میں نہ آتا تھا کہ کیا تھا اور کیا ہو گیا۔
 زُلفی کے بڑھتے ہی بکیر ابھی کما کو اُٹھا۔ زُلفی نے شیر کے قریب پہنچ کر

اُسکی ٹھوڑی کے بال پکڑ کر کہا ”بہ تمیز۔ کھڑے ہو کر تعظیم دینی نہیں آتی۔ بہت آدمی آدمی چپ رہا تھا۔ اب آپ کے یہ چچا جان موجود ہیں۔ ان کو نہیں پہچانتے۔ بے ادب کھڑا ہوا اور جھک کر آداب بجالا۔ نہیں تو سمجھ لیجئے یہ آپکی کاشانی محل کی نارنجی عبا اور یہ آپ کا دھاریوں والا پوستین جن پر آپ کو بڑا ناز ہے ابھی جلا کر خاک کر دیا جائے گا“

شیر خاں کی دم پر اس وقت جو کچھ آہنی تھی اُس کا حال نہ پوچھو۔ بچوں اور دم کا پتا نہ چلتا تھا کہ کدھر ہیں۔ چہرہ پر مُردنی چھائی تھی۔ دونوں کان کیٹیوں پر اس طرح پڑے تھے گویا جان باقی نہیں ہے۔ دیدے پہلے تو کچھ ٹٹھماتے بھی تھے مگر اب نورِ بصارت گنگا پار چلا گیا تھا کیونکہ شاخ لالہ رنگ چہرہ زعفرانی کے قریب روشن تھی گویا بیچا کو چرغ دکھایا جاتا تھا۔

زُلفی نے شیر کا کان پکڑ بھڑیوں سے خطاب کیا ”بھڑیو۔ یہ وہی گاکے بھینسوں کا بیری آدمیوں کا جلا د کمزوروں کا دشمن ہے جس نے ہم کو مار کر کھانا چاہا تھا۔ اُس کو بڑا قلع تھا کہ ہم نے اُسکی ڈاڑ گرم نہ کی۔ اب دیکھ لو جب انسان انسان کے خون میں آتا ہے تو کس طرح شیر تک کو ذلیل خوار کر سکتا ہے۔ خبردار لنگڑے، کان ہلانا تو کیسا اگر موچھ تاک پھڑکی تو یہ جلتا جیلا تیرے حلق میں ڈال دوں گا“ اتنا کہتے ہی زُلفی نے دو چار حبلیتی لکڑیاں دھائیں دھائیں کر کے شیر خاں کی چنڈیا پر ٹکائیں۔ چنڈیا کے

بال چر مہو کر رہ گئے۔ پر یہ میرے شیر دم سادھے آنکھیں میچے اسی طرح پر
چراغ سو نگہا کئے اور منہ سے اُف تک نہ نکالی۔

زُلفیؔ جادو رہو موزیؔ۔ لنگڑا تو تھا ہی۔ اب گنجابھی ہو گیا۔ شیر
کا ہیکو خاصا اوت بلاؤ معلوم ہوتا ہے۔ اور ابھی کیا ہے جب ہم اس پہاڑ
پر دوبارہ آئینگے تو تیری کھال کی گٹھری ہمارے سر پر رکھی ہوگی۔ اور
بھیر لو۔ تم بھی سمجھ لو۔ یہ بڈھا چودہری آج سے آزاد ہے جہاں چاہے ہے
اگر کسی نے اس کو ٹیڑھی نظر سے بھی دیکھا تو جہاں پاؤنگا زندہ زمین میں فن
کر دوں گا۔ یہ ہمارا حکم ہے۔ اچھی طرح سمجھ لو۔ اگر ہمارے حکم کو توڑا تو اسکی ایک
جان کے بدلے سوکانون پیکر بھی نہ چھوڑوں گا۔ سن لیا بے غیر تو۔ بد تمیزو۔
اب کیوں یہاں بیٹھے گزر گز بھر کی زبانیں نکالے ہانپ رہے ہو۔ جاؤ۔ دور ہو
اپنی صورت نہ دکھاؤ۔ ابھی سنا نہیں؟ یہ کہہ زُلفیؔ نے جلتا جھاڑ سے
اوپنچا کیا اور اس زور سے بیٹھی پھرتا ہوا دشمنوں کی طرف چلا کہ بھیر لو
میں سب طرف بھاگ پڑ گئی۔ جہاں جس کے سنگ سمائے او دھر کو
بھاگا۔ یہ اس پر اور وہ اس پر کوئی یہاں گرا تو کوئی وہاں۔ کوئی جٹان پر
سے کودا تو کوئی گھاٹی میں لڑھک گیا۔ یہ ایک پنجہ اٹھائے تین ٹانگے
بھاگا تو وہ دونوں پنجے اٹھائے سر کے بل قلا کرتا نوک دم ہوا۔ ایک
دوڑتے دوڑتے دانتوں میں دم پکڑ چکر کھانے لگا تو دوسرا ٹوٹی کمر سے

پھلا دھڑکھینا گھاس میں تلپٹ ہو گیا۔ کسی کا کان جھلا تو کسی کی دم سٹاک
 اٹھی کسی کی پیٹھ جھلسی تو کسی کی تختی پر آبلے پڑے۔ غرض چاروں
 طرف ایک قیامت برپا ہو گئی۔ اور ایک پل میں سوائے دس پانچ
 بھیرپوں کے جو زلفی کے حمایتی نکر دُور جا بیٹھے تھے جس قدر بھڑپے تھے
 روتے پیٹتے چیختے چلاتے دھائی دیتے جدھر رستہ ملا بھاگ نکلے او
 سارے جنگل میں چرا ند پھوٹ نکلی۔

جب اس ہڑ میں شیر بھی ایک چٹان کی اوٹ میں لٹک کر کہیں
 کسی کا لے منہ کے غار میں جان بچانے کو جا چھپے اور باغی بھڑپے بھی
 بھاگ گئے تو اب پہاڑ کی چوٹی پر بھڑپوں کا مغزول چودھری، بکیرا
 اور زلفی بیٹھے رہ گئے۔ اس وقت زلفی کو کچھ اندر ہی اندر بے چینی سی
 معلوم ہوئی۔ اس سے پہلے اس طرح کی تکلیف اُسکو کبھی محسوس نہ ہوئی
 تھی۔ دو چار سکیاں لیکر زار و قطار رونے لگا اور چنچیں مار مار کر بکیرے
 سے کہنے لگا۔ ”بھائی بکیرے۔ بھائی بکیرے۔ بتاؤ تو سہی یہ مجھے کیا ہوا۔
 جنگل سے جانے کو جی نہیں چاہتا۔ یہ میرے آنکھوں سے کیا نکلتا ہے۔
 کہیں میں مرنے تو نہیں۔ بھائی بکیرے۔ بھائی بکیرے۔ ہو۔ ہو۔ ہو۔“

بکیرا بھی بسور نے لگا اور سیاہ بوتل کے ٹکڑوں پر سے آنسوؤں
 کی دو موٹی موٹی بوندیں لڑک کر زمین پر گریں نیچے سے آنکھیں پونچھ کر

نہیں پیارے نہیں۔ اس کو مرنا نہیں رونا کہتے ہیں۔ یہ وہ آنسو ہیں جو انسان رویا کرتا ہے۔ اس سے معلوم ہوا کہ اب تم سمجھا رہے ہو گئے۔ نادان بچے نہیں رہے۔ جنگل بیشک آج تم سے چھوٹا ہے۔ اس کا صد ہم سے زیادہ کسکو ہوگا۔ اتنے پریشان و مضطرب نہو۔ ان آنسوؤں کو بہ جانے دو۔ پھر جی ٹھیر جائیگا۔ اس سے پہلے زلفی نہ جانتا تھا کہ آنسو کیا ہوتے ہیں۔ پر آج تو وہ ایسا چمکا اور نہکا رویا کہ جنگل میں ایسا کوئی بھی نہ رویا ہوگا۔

جب رو دھو کر ذرا دل ٹھیرا تو بولا ”تو بھائیو۔ اب ہم آدمیوں میں جاتے ہیں۔ تم سب کو جنگل کے سپرد کیا۔ پر پہلے اپنی ماں سے جس کا دودھ پیا ہے مل لوں۔“ یہ کھنکھار زلفی اٹھا اور بہت غمزدہ بھٹ کی طرف چلا۔ اور ماں کے گلے لگ کر خوب رویا۔ باوا جان بھڑنے نے آبدیدہ ہو کر گلے لگایا اور زلفی نے رو رو کر ان کا سارا باران کوٹ بھگو دیا۔ چھوٹے بھائی بھٹیروں نے جو سنا کہ بھیا جنگل سے چلا جائیگا تو خوب چینیں مار کر رونے لگے۔ زلفی ایک ایک بھائی کو گلے لگا کر سمجھاتا تھا اور اُسے بار بار کہتا تھا کہ بھائیو۔ دیکھو تمکو بھول نہ جانا۔“

بھڑیے بھائی ”واہ بھائی۔ تم تمکو کیونکر بھول سکتے ہیں۔ آپ اس کا وعدہ کیجئے کہ کبھی کبھی پیارے کے پیچھے آیا کیجئے گا۔ پھر ہم بھٹ سے

ہنگامہ آگے ملنے آیا کرینگے اور رات کو سب ملکر کھیتوں میں خوب کھیلا
کرینگے۔ نیوں بھائی۔ کیوں بھائی کیوں۔ اتنا کیوں روتے ہو۔ ہو۔
ہو۔ ہو۔“

ماں کی آنکھوں سے آنسوؤں کی لڑیاں جاری تھیں۔ رورو کر
زُلفی کے منہ سے ایسا منہ ملتی تھی۔ ماتھا چاٹ چاٹ کر بیچوں سے
اُس کے بالوں میں گھنکھی کرتی تھی اور کہتی تھی ”بیٹا۔ جاتے تو ہو۔ پر
ہم کو نہ بھول جانا۔ تمہارے باوا بڈھے ہو گئے ہیں۔ وہ اس غم میں
اپنا جی کھودینگے۔ گو تم آدمی کے بچے تھے پر جنگل خوب جانتا ہے کہ تمہارا
سامنے اپنے پیٹ کی مانتا کی بھی کچھ حقیقت نہ بھی۔ ہو۔ ہو۔ ہو۔“

زُلفی۔ ”نہیں اماں۔ میں ضرور ضرور آؤنگا۔ اور اُبے جب آؤنگا
تو اس شیر خاں موذی کی کھال کھینچ کر ساتھ لاؤنگا اور چودھری والی
چٹان پر اُسکو بچا کر بھیر یوں کے سردار کو اُس پر بٹھاؤنگا۔ اماں دیکھنا
تمہارے پیچھے جنگل کے سودھندے لگے رہتے ہیں۔ کہیں محکوم نہ بھول
جانا۔ نہیں تو میں مر جاؤنگا۔ لو اب میں جاتا ہوں۔ جنگل والوں سے کہنا
کہ زُلفی تم سب کو یاد کرتا ہوا جنگل سے نصرت ہوا۔ ہو۔ ہو۔ ہو۔“

اس رونے پٹنے اور نصرت ہونے میں صبح کے آثار مشرق سے
نظارہ ہوئے اور ہمارا زُلفی افسردہ دل خستہ حال آنکھوں میں آنسو۔ دل

میں درد پہاڑ سے اُترتا کہ اُن جانوروں میں بود و باش اختیار
کرے جن کو دنیا میں انسان کے نام سے پکارتے ہیں۔

الحمد لله رب العالمین

بفضلِ خلد

انسٹیٹیوٹ پریس میں (جو سرسید علیہ الرحمۃ کا قائم کیا ہوا اور محمدن کالج کی ایک ہونیکلی وجہ سے حقیقی معنوں میں ایک قومی پریس ہے) لوہے اور پتھر دونوں قسم کے چھاپوں میں اردو و انگریزی ہر قسم کا کام بہت صحت اور کفایت کیساتھ ہوتا اور وقت پر دیا جاتا ہے۔ اہل ذوق و ضرورت کم از کم ایک بار ضرور امتحان فرمائیں۔ نرخ زبانی یا خط و کتابت سے طے ہو سکتا ہے۔

مطبع کو اسکے قدیم و اہل نظر سرپرستوں کی جانب سے جو اطمینان بخش اسناد حاصل ہوئی ہیں انکی نقل عند طلب روانہ کیجا سکتی ہے۔

علی گڑھ انسٹیٹیوٹ گزٹ۔ نامی ایک اخبار بھی اس پریس سے نکلتا ہے۔ جو کالج کا سرکاری اخبار ہے اور جو سرسید علیہ الرحمۃ نے کالج کی بنا سے بھی قبل جاری کرنا شروع کیا تھا اور جنہیں کالج کی خبروں کے علاوہ عام اور مفید وکیپ مضامین شائع ہوتے ہیں۔ قیمت سالانہ لکھ ششماہی علی نمونہ اشتہارات کا نرخ زبانی یا خط و کتابت سے طے ہو سکتا ہے۔

ہر قسم کی خط و کتابت کیلئے پتہ: مینجر صاحب انسٹیٹیوٹ پریس علی گڑھ

